

HEBREUX, KAPU YA SAMBANU ²



. . . samu na kulongoka Ndinga ya Yandi ya ntalu.

Mu me kwiza, ntama fyoti ve, mpe mu vwanda nata Babiblia zole. Mpe mu vwanda me solola fyoti na mama mosi na manima awa mpe mu vwanda tuba na yandi ti kana mu longa na nyonso zole, mu ke kuzwa dilongi ya mbote. Kasi yayi kele lexique ya Grec, na yawu kaka kima mu zola kutanga na yayi, na nkokila yayi. Ya kele—ya kele. . . Ya kele mbangululu ya mpova na mpova, katuka Grec ya ntete, na Kingelesi. Mpe ya me vwanda lusalusu mingi samu na munu ntangu nyonso. Mpe mu zola kaka kutanga kima na yawu, samu ti ntangu yayi beto ke na kulongokaka na Buku yayi ya Hébreux, mpe beto ntangu kaka yayi ke na kukumaka na bambangululu ya kati mingi.

²¹⁹ Mpe mu vwanda tuba na Mpangi Neville, baminuti fyoti me luta, “Beto ke na kukota na kisika bantu ke kalataka yintu ya bawu mpe ke tubaka, ‘Mu ke kwikilaka yawu ve.’” Beno me mona? Ya kele mutindu ya bima beto ke na kukotaka. Ya kele kisika beto ke zolaka yawu.

²²⁰ Mulongi mosi vwandaka me tuba na munu, yandi tubaka, “Mbote, mu banza ti ya ke vwanda na bayintu mingi ba ke kalata.”

²²¹ Mu tubaka, “ya kele yina beto zola kusala.” Beno me mona?

²²² Biblia lenda vwanda kaka na mbangululu mosi. Ya lenda vwanda ve na bambangululu zole. Mpe kana kisika mosi ya Biblia ke tuba kima mosi, mpe kisika yankaka ya Biblia ke tuba kima yankaka, kuna kima mosi kele yimbi. Beno me mona? Ya fwana tuba kima mosi, nzila nyonso. Kasi, beno bambuka moyo, na kulongokaka Biblia, “Ya kele ya kubumbama na meso ya bantu ya ndwenga mpe ya mayela, mpe me monana na bana,” samu ti ya kele Buku ya kimpeve.

²²³ Mpe Yawu kele ve buku ya wesete. Yawu kele Buku ya esete. Mpe ya kele kaka na kima mosi yina lenda tendula Yawu, mpe ya kele Mpeve-Santu. Mu zaba ti mosi na mosi ya beto zola kutuba, ti, “Mpeve-Santu ke tubaka na beto yina beto ke kwikilaka na Yawu.” Mbote, ntangu yayi, kana Masonuku nyonso ke tandama kieleka mutindu mosi, kuna ya kele Mpeve-Santu. Kana ya ke tandama ve, mpe ti dibulu kele *awa*, mpe dibulu na lweka *awa*, kuna ya kele na kima ya yimbi na kundima ya beto. Mpe, oh, Yawu kele Buku ya kitoko.

²²⁴ Ntangu yayi, mu zola beno kusala yayi na yina beto ke longoka. Ntangu yayi, beto fwana kwenda na Wyoming mbasi na suka-suka, kana Mfumu zola. Beno sambila samu na beto.

Mpe lumingu yayi yina ke landa, Mpangi Graham Snelling, awa . . . Yandi kele awa. Mu vwanda kuwa yandi, baminuti fyoti kaka me luta, kupesa nsangu ya yandi. Mpe dibuundu yayi ke sala ya muvimba kintwadi na balukutakanu ya réveil ya yandi. Mpe beto ke na kusambila Nzambi, na kupesa yandi balukutakanu ya réveil ya kufuluka, ya nene, ya nene mingi. Mpangi Graham salaka balukutakanu ya réveil na Mpangi . . . awa na Charlestown, na Mpangi Junior Cash, mpe ya vwandaka na nkama ya bantu kundimaka, mu banza. [Muntu me tuba, “Makumi nana na yiya.”—Mu.] Bantu makumi nana na yiya kundimaka. Na yawu, samu na yina, beto ke pesa nkembo na Nzambi. Mpe beto ke sala kivuvu ti ya ke vwanda na bankama tanu mpe makumi nana na yiya awa, na kisika yayi awa.

²²⁵ Mpangi Graham me kutana na munu bubu yayi, mpe yandi me tuba, “Awa, Mpangi Bill, mu ke kwikila ti nge ke bakula ti mu kele ve awa samu na kubanda kisalu yankaka yina ke nwanisa tabernacle, samu ti mu kele ndambu ya tabernacle.” Yandi kele kaka awa na . . . Yandi me kuwa na ntima ya yandi ti yandi zolaka sala balukutakanu ya réveil, mpe Mfumu na kutwadisaka yandi na kusala yawu. Mpe—mpe yandi me bokila mindimi, mpe yandi kele na dibuundu, kisika yandi lenda mbala mosi kunata bawu, “Beno tala dibuundu ya yinzo, kana beno kota, kana beno kundima.”

²²⁶ Mpe ya kele kisalu ya beto, mutindu Miklisto, na kupesa yandi maboko na nyonso yina beto lenda. Mpe ti Mfumu kusakumuna Mpangi Graham. Mpe beno kele, mosi na mosi, na ntima nyonso ya kubokila na lukutakanu ya Mpangi Graham ntama mingi ve na awa, na muswa nyonso ya dibuundu yayi, na kusala ya muvimba kintwadi na kusadisa yandi na mutindu nyonso beto lenda, samu na myoyo ya kuzimbana mpe samu na Kimfumu ya Nzambi.

²²⁷ Ti Mfumu kusakumuna nge, Mpangi Graham, ti Yandi pesa nge balukutakanu ya nene. Yandi zaba ve ntangu yandi ke kanga. Yandi ke na kubandaka kaka. Mpe na yawu, Mpangi Graham me kuzwa yawu mutindu munu mosi, *bakumata* mpe *bakukulumuka* mingi. Ya kele mutindu luzingu ke kwendaka. Ya ke sala beno kuzola *bakumata* na manima beno me lutila na *bakukulumuka*. Kana muntu kubwa mpe vwanda kuna, yandi kele muntu ya kukondwa kikesa. Mu ke vwandaka na kivuvu ntangu muntu ke telama mpe ke meka dyaka. Ya kele kieleka. Mu ke kwikila ti beno lenda tendula yina mu zola kutuba. Ntangu yayi, beno zimbana yawu ve, lumingu yayi yina ke na kukwiza.

²²⁸ Ntangu yayi, na Buku yayi ya Hébreux, beto ke vutuka ve na lufulu na nokokila yayi.

²²⁹ Ntangu yayi, Lumingu ke kwiza, kana Mfumu zola, Mpangi Neville ke zabisa yawu. Mpangi Cox awa, to bayankaka ya bawu, ke zabisa yandi, kana beto ke kwiza na ntangu ya mbote samu

na lukutakanu ya Lumingu yina ke kwiza. Yandi ke zabisa yawu na ladyo. Mpe beto kele. . . Beno nyonso kuwa ladyo ya yandi ntangu yayi, mpe—mpe—mpe ti beno lomba na bamfinangani ya beno nyonso na kuwa. Mu ke sepelaka mingi na kuwa kulonga mpe kuyimba ya bawu, kimvuka ya Neville ya bawu yiya. Mu ke tuba yawu ve samu ti yandi kele ya kuvwanda awa. Kana mu tuba yawu, mpe kubanza yawu ve na ntima ya munu, mu ke vwanda muntu ya luvunu. Ya kele kieleka. Mu fwana balula ntima. Kasi mu me banza na yawu. Mpe mu ke zola mingi kupesa yandi buto ya fyoti ntangu yayi na kisika ya yimpu ya ntinu na manima yandi me kufwa.

²³⁰ Kilumbu mosi mu vwanda basika na kielo kuna, mpe kuna me belama mama mosi, mpe yandi me tuba, “Mpangi Branham, oh, mutindu mu me zola nsangu yina!”

²³¹ Mu me tuba, “Matondo.” Ya salaka munu kuwa mbote.

²³² Muntu yankaka me belama, me tuba, “Mpangi Branham, mu me sepela na nsangu yina.”

²³³ Mu me tuba, “Matondo.”

²³⁴ Ya vwandaka na mwa mulongi mosi kuna, yina katukaka awa na lweka ya node ya yinsi, na mbanza, yandi me tuba, “Nkembo na Nzambi, mu zola ve ti bantu kupesa munu lukumu mutindu yina.”

²³⁵ Mu me tuba, “Mu zola yawu.” Mpe mu me tuba, “Ya kele kaka na luswaswanu mosi na kati-kati ya munu mpe nge. Mu kele ya kusungama samu na yawu.” Ya kele kieleka. Beto nyonso zola kuwa kutuba mambu ya mbote na zulu ya beto. Mpe mu—mu banza ti ya kele mbote na kutuba mambu ya mbote na yina me tala yawu. Mpe kana beno zola muntu kutuba mambu ya mbote na yina me tala beno, beno tuba mwa mambu ya mbote na zulu ya muntu yankaka. Ya kele mutindu ya kusala yawu, na yina beno ke tuba ntangu nyonso mambu ya mbote yina beno lenda na zulu ya muntu yankaka. Mpe yina ke sala piné kubaluka mbote.

²³⁶ Ntangu yayi, na yayi, Lumingu yina ke na kwiza, kana Mfumu zola, na dibanza ya munu, beto fwana, ke na kukotaka kaka na kati mingi mpe na kati mingi ya mansweki yayi ya nene ya Nzambi. Beto ke na kukotaka na Melchisédek: Nani Yandi vwandaka, wapi kisika Yandi me katuka, wapi kisika Yandi kwendaka, yinki me salama na Yandi, mpe nyonso yina me tala Melchisédek.

²³⁷ Mpe ntangu yayi, na nkokila ya Kilumbu ya tatu me luta, Mpangi Neville kubakaka nsuka ya kapu ya bunene ya Bunzambi mpe kinganga-Nzambi ya Mfumu ya beto Yesu, yina bandaka na kubanda, “Nzambi, na bantangu mingi mpe na mitindu mingi zonzaka na batata na bapofete, na kilumbu ya nsuka yayi me zonga na beto na nzila ya Mwana ya Yandi, Klisto Yesu.”

238 Na manima yandi me landila, mpe me banda na kulakisa mpe kutuba Nani Yandi vwandaka, me monisa Yandi tii kapu ya 5, na nsuka ya kapu ya 5.

239 Na yina na kubanda na kapu ya 6, beto me tala yayi na lesu ya beto na suka yayi.

Na yawu beto bika malongi ya ntete ya Klisto, ti beto kwenda na ya kulunga; . . .

240 Bantu yikwa me sepela na nsangu ya kulunga? [Dibuundu me tuba, “Amen.”—Mu.] “Ti beto kwenda na ya kulunga.” Ya vwandaka nsangu ya beto, na suka yayi, na kapu ya 6 ya Hébreux.

241 Ntangu yayi beto ke na kukota kaka na kisika beto ke banda na kuzwa kitini ya kieleka. Oh, beto nyonso lenda vwanda ntima mosi na zulu ya bima yayi: na zulu ya Bunzambi ya Klisto; mpe Yandi na kuvwandaka Mwana ya Nzambi; mpe mutindu Yandi vwandaka na Nzambi, mpe Nzambi na Yandi; mpe Yandi vwandaka na kati ya Nzambi, mpe Nzambi na kati ya Yandi, mpe nyonso yina. Beto nyonso kele ntima mosi na zulu ya yawu. Kasi, ntangu yayi, kubanda awa, mu zaba ve mutindu beto ke kuwisana. Na yawu ata nyonso ya kele, na mwa bankokila nyonso, beto ke pesa beno siansi ya kusonika munu noti ya fyoti mpe kutuba na munu yinki beno ke banza samu na Yawu.

242 Na manima mu ke pesa bamvuta na bakyuvu. Mpe kana mu lenda baka yawu ve, mu ke tuba, “Mpangi Neville, yinki nge ke banza samu na yawu?” Mu ke tuba, “Yandi yayi. Ti yandi pesa mvutu na yawu.” [Mpangi Neville me tuba, “Ya kele ntangu mu ke tanga Grec.”—Mu.] Kuna ya kele ntangu yandi ke tanga lexique, ti yandi ke tala na Grec. Mu banza ti ya kele ntangu samu na munu mpe, na kusala yawu.

243 Kasi, ntangu yayi, kana beto kulumuka mpe ti beto vwanda ya kusungama, mpe kieleka kukwiza samu na lukanu mosi, yina kele, kulongoka. Munu mpe, zola kulongoka. Mpe Biblia kele ya kusonika, ya ke tuba, “Ya kele. . . Masonuku kele ve lutendulu ya muntu yandi mosi.” Ya zola kutuba ti Masonuku fwana kutendula Masonuku. Beno me mona? Konso Disonuku fwana tendula yankaka, nzila nyonso na Biblia, samu na kusala yawu kima mosi ya nene. Samu ti, Nzambi lenda soba ve, samu ti Yandi kele Nzambi yina ke sobaka ve.

244 Ntangu yayi, “Beto bika. . .”

Na yawu beto bika malongi ya ntete ya Klisto, ti beto kwenda na ya kulunga; . . .

245 Mu zola Paul kutuba bima yango. Paul vwandaka ve muntu yina vwanda zolaka kuvwanda ntangu mingi kisika mosi. Yandi vwanda zolaka kukwenda, na kati mingi. Kilumbu mosi, na Masonuku, yandi tubaka, “Munu, na kuzimbanaka bima yango yina lutaka, mu ke na kukima mbangu na mantwala ya musendo

ya mbokolo ya mazulu.” Beno me mona? Yandi ke na kulandila na kukwenda.

246 Awa yandi me tuba:

Ntangu yayi beto zimbana *malongi ya ntete ya Klisto* (Nani Yandi vwandaka, yinki Yandi vwandaka), *ti beto kwenda na ya kulunga*; . . .

247 Ntangu yayi beto, na ntete, beto vwanda zola kuzaba, “Beto lenda vwanda ya *kulunga*?” Mpe beto talaka, na Masonuku na suka yayi, na Matthieu 5:28, ti Yesu tubaka ti beto “fwana vwanda kaka ya kulunga mutindu Nzambi vwandaka,” to beto ke kota ve.

248 Na manima beto me tala ti beto vwandaka, mosi na mosi, “ya kubutama na disumu, ya kusala na disumu ya nko, me kwiza na yinza na kuzonzaka baluvunu.” Mpe ya vwandaka ve na kima mosi ya mbote na beto, na yawu wapi mutindu beto zolaka vwanda kwandi ya kulunga?

249 Ntangu yayi awa kele yina beto talaka kuna, na, kutangaka, na kubakaka Masonuku na Masonuku, ti, “Yesu, na nzila ya munkayulu mosi, kumisaka ya kulunga, kukonda nsuka, Dibuundu ya Yandi.” Yandi. . . Beto kele kuna ya kulunga, na nzila ya Klisto. Mpe beto ke na kimpwanza na lufundusu, na nzila ya Klisto. Beto ke kufwa ata mbala mosi ve, na nzila ya Klisto. Beto me zimbisa lufwa mpe me kuzwa Luzingu, na nzila ya Klisto; ve na nzila ya dibuundu mosi, ve na nzila ya dénomination mosi, ve na nzila ya bufanatike mosi, ve na nzila ya kuzonza na bandinga, ve na nzila ya kuboka, ve na nzila ya kutekita, ve na nzila ya kumina na Kimpeve, kasi na nzila ya lemvo.

250 Nzambi ke bokilaka yina Yandi zola. Mpe ya kele nyonso na nzila ya nsodolo, beto talaka yawu. Beto talaka, ti, “Ya kele ve yandi yina ke zola kuzwa mpulusu. Ya kele ve yandi yina zola to yandi yina ke kima mosi; ya kele Nzambi yina ke tala kyadi.” “Mpe muntu ve lenda kwiza na Yesu kana Nzambi benda yandi, ntete.” Na yawu yinki beno fwana sala samu na yawu, na mutindu nyonso? Beno kele ve na kima ya kusala na yawu. Beno kele ve na kima ya kusala, na nyonso.

251 Beto monaka ti ata mbala mosi ve muntu sosaka Nzambi. Ya kele Nzambi sosaka muntu. Mpe beto monaka, kuna, ti Nzambi kele kisina kaka ya Luzingu ya Kukonda nsuka. Beto monaka ti nyonso yina kele Kukonda nsuka kele ata na mbandukulu ve to ata na nsuka ve. Na yawu, beto monaka ti difelo kuzwaka mbandukulu, mpe ya ke suka. Mpe ya kele kaka. . . Muntu ve lenda tuba ti difelo kele ya ntangu nionso; yinga, ya ntangu nionso, kasi ya Kukonda nsuka ve.

252 *Ntangu nionso* kele “kati-kati ya ntangu mosi.” Biblia ke tuba, “Ntangu nionso mpe ntangu nionso.” Mpe beno tala yawu mpe beno tala kana *ntangu nionso* zola ve kutuba “kati-kati

ya ntangu mosi.” Jonas tubaka ti yandi vwandaka na kivumu ya baleine “ntangu nionso.” Mpe na Masonuku mingi yankaka, *Ntangu nionso* zola kaka kutuba “kati-kati ya ntangu mosi.”

²⁵³ Kasi, *Kukonda nsuka*, ya kele “ntangu nionso”; ya kele ntangu nionso mpe ntangu nionso mpe ntangu nionso mpe ntangu nionso mpe ntangu nionso. Ya kele *Kukonda nsuka*. Mpe beto monaka ti difelo kele ve ya *Kukonda nsuka*, kasi ya kele ntangu nionso. Mpe ya kele samu na yina, beno fwana tala mbote bampova yango, awa. Kana beno zaba ve, beno ke vukisa nyonso. Ntangu yayi, beno bambuka moyo, kaka bima yango yina kuzwaka ve ata mbandukulu, kele ata na nsuka ve. Na yawu, Yesu tubaka, “Yandi yina ke kuwa Bandinga ya Munu mpe ke kwikila na Yandi yina me fidisa Munu, kele na Luzingu,” ya kukonda nsuka? Yina ke wakana mbote? Ve. “Kele na Luzingu ya *Kukonda nsuka*.” Mpe mpova *Kukonda nsuka* kele “Nzambi.” Mpova, yawu yayi kaka awa na lexique ya Grec: *Zoe*, “Luzingu ya Nzambi” na kati ya beno. Mpe beno kele kaka ya *Kukonda nsuka* mutindu Nzambi kele ya *Kukonda nsuka*, samu ti beno kele na Nzambi na kati ya beno.

²⁵⁴ Nkadulu ya beno ya ntama me kufwa, nkadulu ya yinza, mpe beno me kuma kivangu ya malu-malu. Mpe bansatu ya beno, luzingu yango ya ntama yina kuzwaka mbandukulu ntangu Nzambi fulaka mupepe na bambombo ya beno, ntangu beno butamaka, luzingu yango ya nkadulu ya nsuni kufwaka. Mpe ya kuzwaka mbandukulu mpe ya kuzwaka nsuka, mpe ya kufwaka mpe ba me katula yawu ya ntangu nyonso, nkadulu ya ntama. Mpe Nzambi me kota na Nkadulu ya malu-malu. Na yina, luzolo, kyese, ngemba, mvibudulu, bumbote, ngemba, kukangantima, mpe lembami, mpe bumbote, kele yina me kota; mpe me baka kisika ya buyimbi, mpe kudasuka, mpe kimbeni, mpe—mpe musoki, kuswana, mpe bima nyonso yango. Ya me baka kisika ya yawu, ntangu beno me luta lufwa na Luzingu. Beno me bakula yawu, mbote-mbote, ntangu yayi? [Dibuundu me tuba, “Amen.”—Mu.]

²⁵⁵ Na yawu, beno kuwa. Ya kele kaka na mutindu mosi ya Luzingu ya *Kukonda nsuka*. Beno sosa Yawu. Ya kele, Nzambi kaka kele na Luzingu ya *Kukonda nsuka*. Biblia me tuba mutindu yina. Nzambi kaka kele na Luzingu ya *Kukonda nsuka*. Mpe kana muntu ke kwenda tala mpasi na difelo, ntangu nyonso, yandi fwana kuzwa Nzambi, *Kukonda nsuka*. Kasi mu ke tuba ti ya . . .

²⁵⁶ Ntangu yayi, beno bambuka moyo, mu ke na kutubaka ve ti ya kele ve na difelo yina ke na kupela. Ya kele na difelo yina ke na kupela, ya tiya mpe ya soufre. “Kisika munsyobo kele. . . kisika tiya ke kufwaka ve mpe musobi ke kufwa ve,” na tiya mpe soufre, kitumbu. Ya lenda vwanda nkama ya byazi ya bamvula. Kasi ya fwana suka, samu ti difelo kuvangamaka samu na dyabulu mpe bawanzio ya yandi. Mpe nyonso yina Nzambi ya kieleka,

Yandi mosi, yina vwandaka na mbandukulu, nyonso me katuka na Nzambi. Ntangu Mpeve ya kieleka . . .

257 Beno baka kaka *Mpeve* ya zola, yina vwandaka yinto ya nene ya Nzambi, ya kuvedila, ya kukondwa mvindu. Katuka yawu, me kota luzolo yina ba me *bebisa*. Na manima ya me kota na luzolo ya *kimuntu*. Na manima ya me kota na zola ya *kuvukisa banzutu*. Na manima ya me kota na bazola yankaka, bazola mpe bazola, mpe me landila kaka kukulumukaka na kubalukaka tii ya me kuma kaka *mvindu*. Kasi bima nyonso yango kuzwaka mbandukulu. Mpe kilumbu mosi ya ke vutuka kaka mbala mosi na ya ntete; ya kele Kukonda nsuka; kisika kulula, zola ya kimuntu, zola ya kuzola mingi, bazola nyonso yango ke suka.

258 Bakundima nyonso yayi ya kufwanikisa ya Lukwikilu ke suka. Ya kele na Lukwikilu mosi ya kieleka. Bayankaka nyonso ke suka. Ya vwandaka bakubalula ya yinto yayi ya kieleka.

259 Kuna, na yawu, difelo, kutala mpasi, kutala mpasi kele ve ya Kukonda nsuka. Kutala mpasi kunatamaka samu na disumu, mpe disumu kotisaka kutala mpasi. Mpe ntangu disumu ke manisa, kutala mpasi fwana manisa, mpe. Mpe ya ke vwanda na ntangu kisika misumuki, bayina ndimaka ata fyoti ve Klisto, na manima bawu me kuzwa kitumbu mu banza nkama ya byazi ya bamvula, . . . Mu zaba ve, ya lenda vwanda nkama kumi ya fuku ya byazi ya mvula. Mu zaba ve. Kasi ya fwana kuma na nsuka, kilumbu, samu ti ya kele ve ya Kukonda nsuka.

260 Ntangu yayi, beto ke kima mbangu ntangu yayi, na kulunga. Ntangu yayi beno kuwa, na yina beto ke kota na Nsangu.

. . . na kutulaka dyaka ve lufulu ya kubalula ntima ya bisalu ya kufwa, mpe ya lukwikilu na Nzambi,

Ya malongi ya bambotika, . . . ya kutentika maboko, . . . ya mvumbukulu ya bantu ya kufwa, mpe . . . lufundusu ya seko.

261 Ntangu yayi beno kuwa. Beto kele na zole . . . Beto kele na tabló awa, ntangu yayi. Ntangu yayi kaka awa kele kisika beto ke kuzwa mwa bakukabwana ya nene. Ntangu yayi beno fwana mona kisika kizizi kele. Paul ke na kumekaka, awa, na kukabula *musiku* na *lemvo*. Beto kele na bizizi zole: mosi, ya nsuni; mosi, ya kimpeve. Mpe Paul ke na kumekaka na—na kusala kukabana na kati-kati ya bawu zole, samu na kulakisa ba-Juif. Mukanda yayi kele samu na ba-Hébreux. Mpe Hébreux nyonso ke na kumekaka na kulakisa ti mutindu ya Ngwisani ya Ntama kele kifwanukusu ya ya Malu-malu. Na yawu, beno kele na bizizi zole awa ya kutala.

262 Ntangu yayi beno kuwa mbote na yina beto ke tanga. Awa yandi me tuba:

. . . beto bika malongi ya ntete ya Klisto, ti beto kwenda na ya kulunga; . . .

263 Ntangu yayi, beto talaka yawu na suka yayi, mutindu ti beto kele ya kulunga. Ya kulunga, kieleka ya kukondwa ditona mpe ya kukondwa kifu, ata disumu mosi ve na beto. Beno kele na zulu ya mpukumunu? Ata fyoti ve. Beno ke sumukaka konso kilumbu? Yinga, tata. Kasi, dyaka, beto kele ya kulunga samu ti beto kele na kati ya Yandi. Mpe Nzambi lenda kwandi dyaka ve kufundisa beto (ya lenda vwanda ve ya kulunga), Yandi me fundisa beto yimeni na kati ya Yandi. Ntangu Yandi fundisaka Klisto, Yandi fundisaka munu, Yandi fundisaka beno. Mpe Yandi lenda dyaka ve kufundisa munu, samu ti Yandi bakaka lufundusu ya munu kana mu vwandaka ya kuvuluka.

264 Mpe mu kele na tike samu na kulakisa ti mu me kuula montele ya munu na butiki ya kudefa, ti muntu meka na kuvutula yawu na butiki ya kudefa mbala mosi dyaka, na yina mu kele na tike. Mu me kuula yawu.

Mpe kana dyabulu zola kumeka na kutula kitumbu na zulu ya munu, mu kele na tike yina ke lakisa ti mu me kuula yawu. Yinga, tata. Ata dyaka lufundusu ve! “Yandi yina ke kuwa Bandinga ya Munu, mpe ke kwikila na Yandi yina me fidisa Munu, kele na Luzingu ya Kukonda nsuka, mpe ke kwiza ata mbala mosi ve na lufundusu, kasi me luta lufwa na Luzingu.” Ya kele tike ya munu. Yandi pesaka nsilulu.

265 Mbote, ntangu yayi kizizi, awa.

. . . na kutulaka dyaka ve balufulu ya kubalula ntima
ya bisalu ya kufwa, mpe . . . lukwikilu na Nzambi,

. . . malongi ya mbotika, . . . ya kutentika maboko, . . .
ya mvumbukulu ya bantu ya kufwa, . . . ya lufundusu ya
seko.

266 Ntangu yayi, beno bambuka moyo. Beno me tala mpova yina ba me sadila dyaka? Beto sadilaka yawu na suka yayi, “lufundusu ya Seko.” Ntangu Nzambi ke zonzaka mbala mosi, Yawu kele ya Seko. Yawu lenda ve kusoba, ata fyoti ve. Na yawu, lufundusu kele Seko, ya kele ntangu nyonso lufundusu. Mpe ata mutindu ya nsungi yina beto ke zingila, nsungi mosi ke zinga, mpe musiku mosi ke zinga, mpe ya kele ya ntangu nyonso, to samu na ntangu nyonso yina ya lenda, mpe yayi mpe yina. Kasi lufundusu ya Nzambi kele dyaka Seko, Yandi fwana, samu ti Yandi zonzaka Ndinga. Ntangu Nzambi ke zonzaka Ndinga, Yawu fwana vwanda Kukonda nsuka. Ya kele kieleka.

267 Ntangu yayi beno bika munu kutanga yawu na Grec samu na beno. Beno kuwa mutindu ya ke tangama.

Na yawu beto bika malongi ya ntete ya Klisto, Yandi
yina katulaka masumu, beto fwana pusa—pusa na
ntwala. . .

Mbote, mu lenda ve na kutanga yawu. Ya me katuka. “Mpe na kutulaka dyaka ve nzutu. . .” Awa beto kele.

. . . na kutulaka dyaka ve nzutu ya kubongisa ya bisalu yina ke nataka lufwa.

268 Ntangu yayi, lexique yayi kieleka ke pesa ata ntendulu mosi ve, ata fyoti ve. Ya kele kaka mpova ya Grec yina Kingelezi me tuba. Mpe ya ke tuba, “Ntangu yayi beto zola ve. . .” Beno kuwa awa, beno me mona.

. . . na kutulaka dyaka ve balufulu ya kubongisa ya bisalu yina ke nataka lufwa.

269 Ntangu yayi kana beno lenda tula yawu na yintu ya beno, yina yandi ke na kuzonzaka awa, ti, “Banzutu ya kubongisa yina ke nataka lufwa.” Paul ke tuba, “Beto bika ya ntete, beto kwenda na ya kulunga, na kutulaka dyaka ve lufulu ya kubalula ntima ya bisalu ya kufwa mpe ya lukwikilu na Nzambi: malongi ya mbotika, ya kutentika maboko, ya mvumbukulu ya mafwa, ya lusambusu ya Kukonda nsuka.” “Kubongisa ya banzutu yina ke nataka lufwa,” vwanaka bampova ya kulunga. Ya kele kieleka yina Paul sonikaka. Beno me mona yina yandi ke na kumekaka na kusala?

270 Ntangu yayi, bima nyonso yayi, mutindu bambotika: mosi ke botika na manima, mosi na mantwala, mosi na nkumbu ya Tata, Mwana, mpe Mpeve-Santu, mosi na nkumbu ya Yesu, mosi mutindu yayi, mpe mutindu yina, mpe mutindu nyonso yayi ya mwa bima ya bambotika.

271 Mpe ya kutentika maboko: “Nkembo na Nzambi, mu me kuzwa dikabu ya kutentika maboko. Alleluia! Nge, nge lenda kuzwa Yawu mutindu yayi. Alleluia!”

272 Beto tula nyonso yina na lweka, samu ti ya kele bisalu ya kufwa, bakubongisa yayi, kubongisa. Beno me mona? Yandi ke na kuzonzaka na kalasi yankaka. Awa yandi me tuba, “Ti beto kwenda ntama na yawu, mpe ti beto kwenda na ya kulunga.” Beno me bakula Yawu? [Dibuundu me tuba, “Amen.”—Mu.]

273 Mpe dibuundu ke na kubakaka dyaka ntangu na bima yina. Ya kele yina bawu vwanda meka na kusala. Dibuundu ya ntete ya Hébreux vwanda meka na kutuba, “Mbote, ba botikaka munu na kukotaka na kati ya maza, mpe—mpe ti mu kuzwaka yayi, mpe yayi, mpe bima nyonso yayi.”

274 Yandi tubaka, “Ntangu yayi, beno tula nyonso yina na lweka, na kubikaka yawu na manima.” Kasi, ntangu yayi, yandi tubaka ti beto fwana sala yawu ve? Ntangu yayi beno kuwa yina yandi tubaka samu na yawu.

Mpe yayi kele yina beto ke sala, . . . Nzambi pesa muswa.

275 Mpe ya ntete ke tuba kima mutindu mosi.

Yayi kele yina beto ke sala, kana Nzambi pesa beto muswa, beno me mona.

Yayi kele yina beto ke sala, kana Nzambi pesa beto muswa.

276 Bambotika, kutentika maboko, mpe nyonso, kasi ya kele ya kulunga ve. Ya kele kaka kubongisa ya nsuni. Mpe ya kele kisika mabuundu ke telama, bubu yayi, ya kele na kubongisa ya nsuni yango. Mosi ya bawu tubaka, “Oh, mbote, maza, mpova *mbotika* zola kutuba *yayi* mpe ya zola kutuba *yina*.”

277 Mpe bawu ke sala ba-organisation: mpe mosi ke losa maza, mosi yankaka ke tsyamuna, mosi yankaka ke botika kizizi na ntwala, mosi yankaka na manima, mpe bima nyonso yina; bayankaka ya bawu ke tentika maboko na bambevo, mpe bayankaka ke sala bantumwa, mpe bayankaka ke sala baprofete mpe nyonso yankaka yina, na kutentikaka maboko; mpe kulonga mvumbukulu ya bantu ya kufwa, mpe yina kele nyonso ya kulunga; mpe Bunzambi ya nene ya Klisto, ya kele nyonso ya kulunga. “Kasi,” yandi tubaka, “nyonso yayi kele bakubongisa ya nzutu. Ba me bongisa kaka beto. Ntangu yayi ti beto kwenda na ya kulunga.” Beno me bakula kizizi? [Dibuundu me tuba, “Amen.”—Mu.]

278 Ntangu yayi beno tala mbote. Beno tala kisika kitini ya kati mingi ke kwiza ntangu yayi.

Samu ti ya lenda vwanda ve samu na bayina wandaka mbala mosi ya kutemuka, mpe me meka dikabu ya mazulu, mpe bayina me vwanda kintwadi na Mpeve-Santu,

Mpe me meka ndinga ya mbote ya Nzambi, . . . ngolo ya yinza ke kwiza,

Kana bawu kubwa, kuvutuka ya bawu mbala mosi dyaka na kubalula ntima; na kumona ti bawu ke na kukoma na kulunsi bawu mosi dyaka Mwana ya Nzambi, mpe ke pesa nzila ba finga yandi.

279 Ntangu yayi, mu zaba yinki kele na kati ya yintu ya beno ntangu kaka yayi beno bantu ya misiku, kasi beno kele na foti. Beno me mona? Mbote mingi. Mu ke telama na zulu ya yayi, mpe Biblia ke siamisa yawu, ti, “Kana Nzambi me vulusa muntu, yandi kele ya vulusa samu na ntangu nyonso mpe na Seko nyonso.” Beno lenda ve kusala Yawu kutuba kima yankaka.

280 Muntu mosi ya kukangama na misuku kwizaka na munu, ntama mingi ve, mpe tubaka, “Mu me kuzwa nge na kisika mosi, Mulongi Branham. Mu me kuzwa nge na mosi. Nge ke tubaka, ‘Kana muntu me kuzwa mpulusu, yandi lenda vwanda dyaka ve ya kuzimbana?’”

281 Mu me tuba, “Ya kele yina Nzambi tubaka.”

282 Yandi me tuba, “Mu zola kuyufula nge kima mosi. Saül vwandaka profete, mpe yandi pesa profesi. Mpe nge zaba yandi

vwandaka mupakulami ya Nzambi. Biblia ke tuba ti yandi vwandaka. Mpe yandi kudifwaka, mpe yandi zimbanaka.”

283 Mu me tuba, “Yandi vwandaka?” Mu me tuba, “Biblia ke tuba ti yandi vwandaka ‘ya kuvuuka.’ Na manima yandi me kuma mbeni ya Nzambi, yandi vwandaka dyaka ya kuvuuka. Biblia ke tuba ti yandi vwandaka. Mpe, na manima ya nyonso, yandi kudifwaka ve. Philistin mosi kufwaka yandi, mpe David kufwaka Philistin yina na kufwaka yandi. Yandi kubwaka na mbele ya yandi, na dikonga ya yandi, na mpele, kasi, yandi salaka yawu. Ya kufwaka yandi ve. Mpe Philistin mosi kufwaka yandi. Mpe kuna ntangu Saül kwendaka na ndoki ya kento, mpe ti kento bokilaka mpeve ya Samuel, samu ti yandi kotaka ntete ve na Nkembo, yandi vwandaka na paladiso na yisi ya menga yina basikaka na bangombe mpe bankombo yina vwandaka katula disumu ve. Kasi yandi zolaka vwanda na kisika ya kuingila, yina kele ya kubokila paladiso, tii yandi ke kota.”

284 Ya kele kisika beno bantu ya Katolika ke vukisaka nyonso. Beno me mona? Ntangu yayi, ya kele dyaka ve na paladiso ntangu yayi. Beto ke kwendaka mbala mosi na Ntwala ya Nzambi.

285 Mpe ntangu ndoki ya kento ya En-dor matisaka mpeve ya Samuel, kuna yandi telamaka. Mpe yandi kubwaka na kizizi ya yandi mosi, mpe yandi tubaka, “Samu na yinki nge me vuna munu?”

286 Mpe kaka ve ti Saül vwandaka ya kutelama kuna. . . Mu zola kutuba Samuel, na mwela ya yandi ya profete, yandi vwandaka dyaka profete. Yandi tubaka, “Samu na yinki ke me bokila munu na kupema ya munu,” yandi tubaka, “na kumonaka ti nge me kuma mbeni ya Nzambi?”

287 Yandi tubaka, “Mbote, Urim zola dyaka ve kuzonza na munu. Profete lenda dyaka ve kupesa munu profesi. Mu ke na kulota dyaka ve.”

288 “Mbote,” Samuel tubaka, “nge me kuma mbeni ya Nzambi. Kasi wanzio mvita ke kwenda mutindu yankaka, mpe nge ke kufwa mbasi. Mpe pene ya ngunga yayi, mbasi na nkokila, nge ke vwanda na munu.” Kana Saül vwandaka ya kuzimbana, mutindu mosi vwandaka Samuel, bawu zole vwandaka kintwadi. Kieleka. Biblia ke tuba mutindu yina.

289 Ntangu yayi, beno nyonso lenda kota na emotion, na kuzonzaka na bandinga, na kubokaka, na kuninganaka, na kutekitaka, na kudumukaka mpe kukulumukaka na allée. Mu ke na kima mosi ve na yawu. Kasi beno lenda sala beno mosi kukwikila ti beno kele ya kuvuuka na yina beno kele ve, beno kele ve ya kuvuuka. Luzingu ya beno ke lakisa yina beno kele. Yesu tubaka ti ya kele, “Na nzila ya bambuma ya bawu ti beno ke zaba bawu.” Luzingu ya beno ke lakisa kana beno kele ya kuvuuka to ve, kana beno fungula ata fyoti ve yinwa ya beno. Ya ke lakisa yina beno kele.

²⁹⁰ Kasi kuningana mpe emotion nyonso yayi mpe kukuma ya dibuundu, “Mpe ba botikaka munu na Nkumbu ya Yesu, alleluia, mu zaba ti mu kele na Yawu,” yina zola kutuba kima mosi ve.

²⁹¹ “Ba botikaka munu, na nkumbu ya Tata, Mwana, Mpeve-Santu, kizizi na ntwala, bambala tatu. Mu kele na Yawu.” Yina zola kutuba kima mosi ve.

²⁹² Paul tubaka, “Ti beto kwenda na ya kulunga ntangu yayi.” Beto ke na kuzonzila na yina me tala ya kulunga. Mpe kana beto fyongonina yayi, beno ke mona ti, ya kulunga kele Musolami. Mu ke lakisa yawu na beno, na baminuti fyoti, na nzila ya Biblia. Ya kele Musolami yina Nzambi, ntete mbandukulu ya yinza, kumonaka mosi na mosi ya bawu. Mpe Yandi fidisaka Yesu samu na kukuula bantu yina, yinza ya muvimba ve. Yandi zolaka sala yawu, kasi Yandi zolaka sala nzila samu na bawu. Mpe nzila kaka yina Yandi zolaka sala, vwandaka kufidisa Klisto; samu ti Yandi kwiza, mutindu munkayulu ya masumu ya beto, samu ti bayina kusolamaka, ti Yandi nata bawu na Yandi, na Nkembo.

²⁹³ Beno lenda banza Nzambi kutambusa kisalu ya Yandi na kukipeke ve, na mutindu ya kutuba, “Mbote, Mu banza ti muntu mosi ke vwanda ya kunyonga mingi samu na Munu, Mu banza ti yandi ke kwiza mpe ke kuzwa mpulusu?” Nzambi ke na nsatu ve ya kubondila beno na kusala kima mosi. Ata kubondila ve, beno fwana bondila, Nzambi ve.

²⁹⁴ Mpe na yawu, Klisto kufwaka samu na kuvulusa bayina Nzambi, na nzila ya luzabu, solaka na kukutana na Yandi kuna kukondwa ditona to mifutu. Ntete mbandukulu ya yinza, Yandi monaka beno na Nkembo. Ya kele yina Biblia ke tuba, na Éphésiens, kapu ya 1te. Na kapu ya 5, na nzila ya 1te. Nzambi solaka ntete na nzila ya luzabu.

²⁹⁵ Ntangu yayi, kana Nzambi salaka yawu, solaka ntete beto ntete mbandukulu ya yinza, mpe ti zabaka mosi na mosi ya beto na nkumbu, ntete mbandukulu ya yinza, mpe ti Solaka beto na Luzingu ya Kukonda nsuka, mpe ti fidisaka Yesu Klisto samu na kukuula beto, yina, mafunda sambanu ya bamvula me luta, Yandi monaka beto, ti beto lendaka talana balukumu ya Yandi na Nkembo, wapi mutindu beto lenda vwanda ya kuzimbana?

²⁹⁶ Ntangu yayi, kana beno kele ya kuvuuka, beno kele ya kuvuuka. Kana Nzambi vulusa beno na nkokila yayi, na kuzabaka ti Yandi ke zimbisa beno kumi ya bamvula na manima ya kilumbu yayi, Yandi ke na kunwanisa lukanu ya Yandi Mosi; Nzambi, ya kukondwa nsuka, ya Ngolo nyonso, ya Seko, ya ndwenga ya mvula na mvula, ke zaba ve mingi na kuzaba kana beno ke simba mbote to kana beno ke simba mbote ve. Kuna, ntangu Yandi ke vulusa beno, mpe ke tuba, “Mbote, Mu ke pesa yandi kumekama, mpe kumona yinki yandi ke sala,” kuna Yandi zaba ve nsuka katuka mbandukulu. Nzambi zaba yinki Yandi ke na kusalaka, beno vwanda ata mbala mosi ve na boma samu

na yawu. Ya kele beno na munu yina ke tuta disakuba ntangu nyonso. Nzambi zaba yinki Yandi ke na kusalaka. Mpe Yandi zabaka beto . . . kana beto ke simba, to yinki beto ke sala.

²⁹⁷ Ntangu yayi, Biblia ke tuba ti, Ésaü mpe Jacob, ntete mosi to yankaka ya mwana kubutama, Nzambi tubaka, “Mu me zola mosi, mpe me yina yankaka,” ntete ti bawu pema kwandi kupema ya ntete, ti nsodolo ya Yandi lendaka telama kieleka.

²⁹⁸ Nani vwandaka Abraham (Beto ke kuma na yandi na baminuti fyoti, awa na yisi.), nani yandi vwandaka, samu ti Nzambi kubokila yandi, Yandi vulusaka yandi kukondwa kima mosi? Nzambi salaka ngwisani na muntu, muntu zengaka ngwisani ya yandi. Kasi Nzambi salaka Ngwisani na Yandi mosi, mpe zengaka ndefi na yawu, na Yandi mosi, muntu kele ve na kima ya kusala na yawu. Ya kele luzabu ya Nzambi Yandi mosi, Yandi salaka yawu, na mutindu nyonso.

²⁹⁹ Ntangu yayi, beno ke tuba, “Mbote, Mpangi Branham, kuna kana mu kuma Muklisto, mu lenda sala kaka nyonso mu zola?” Kieleka. Kana beno kele Muklisto, beno sala nyonso yina beno zola. Mpe mu ke singika beno, beno ke kuzwa ata nsatu ya kusala yimbi ve. Beno sala nyonso. Mu ntangu nyonso ke salaka kaka yina mu zola. Mpe kana mu sadila Mfumu samu ti mu kele na boma mu ke na kukwendaka na difelo, mu ke na kusadila Yandi ve mbote. Kana mu zinga ya kukwikama na kento ya munu samu ti mu ke na boma ti yandi ke kufwa makwela na munu, mu kele ve kieleka bakala ya mbote. Kasi mu ke zola ve kusala yandi mpasi samu na kima mosi, samu ti mu zola yandi.

³⁰⁰ Ya kele mutindu ya kele na Klisto, ntangu muntu me butama na Mpeve ya Nzambi. Ve samu ti yandi me boka, me zonza na bandinga, to emotion mosi; kasi na kati ya ntima ya yandi, zola me kota mpe me baka kisika ya yinza. Mu ke tuba na beno, yandi zola Yandi. Yandi ke tambula pene-pene ya Yandi, konso kilumbu. Beno ke na nsatu ve ya kutuba na yandi, “Ya kele yimbi na kusala *yayi*, to *yina*, to *yankaka yina*.” Yandi zaba ti ya kele yimbi. Mpe, yandi ke tambula, yandi kele mbuma ya kusola ya lemvo ya nene ya Nzambi. Kieleka.

Samu ti ya lenda vwanda ve samu na bayina yina vwandaka mbala mosi ya kutemuka, . . . bayina me vwanda kintwadi na . . . lubokilu ya mazulu . . .

Ntangu yayi, beto bantangu yankaka vwandaka kwikila ti ya vwandaka muntu yina mbala mosi vwandaka ya kutemuka mpe yina kubwaka dyaka, kasi Biblia ke tanga yawu ve mutindu yina. “Kieleka ya lenda vwanda ve samu na muntu,” yandi ke tuba awa, “yina me kuzwaka Mpeve-Santu, kubwa.” Ntangu yayi beno tanga yawu mpe beno tala kana ya kele ve ya kulunga. Beno tala mbote awa, beno baka masonuku, masonuku nyonso, mpe kati-kati, dibanza, na kisika.

³⁰¹ Ntangu yayi yandi ke na kubandaka na kuzonzila, yinki ya kele? “Ti beto kwenda na ya kulunga.” Ntangu yayi, yandi ke tuba, “Kukondwa bima ya nsuni, na kutulaka ve lufulu awa ya malongi mpe mbotika mpe bakubongisa, mpe nyonso yankaka yina. Ti beto sala yawu ve. Ti beto kwenda na ya kulunga.” Dilongi kele *kulunga*, mpe kulunga ke kwizaka na nzila ya Klisto. Mpe wapi mutindu beto ke kota na Klisto? Na kukumaka ya dibuundu? “Na nzila ya Mpeve mosi beto nyonso kele ya kubotika na kati ya Nzutu mosi.” Ve na nzila ya: kukonza na ndinga, mosi; kupesana maboko, mosi; mbotika ya maza, mosi. “Kasi na nzila ya Mpeve mosi beto kele ya kubotika na kati ya Nzutu mosi.” Beno me bakula yawu? Ya kele kulunga.

³⁰² Mpe na yina beno ke kota na Yawu, beno kele na kati ya Klisto, mpe yinza kele ya kufwa samu na beno. Mpe beno ke tambula na Mwana-dimeme konso kilumbu, mpe bakudyata ya beno kele ya kusola na Nzambi, yinki ya kusala. Oh, bakumekama mpe bakuteza yina beto ke lutilaka! Beno ke tuba, “Nge ke kuzwaka bakuteza?” Yinga, tata. Yinki kele. . .

³⁰³ Lemvo kele yina Nzambi salaka samu na munu, bisalu kele yina mu ke salaka samu na Nzambi. Ntangu yayi, ba ke sala malongi na zulu ya yawu, ba ke banza ti bisalu kele yina ke nungisa ngolo nyonso ya beno. Kana ya kele, ya kele dikabu ya mpamba ve. Lemvo kele yina Nzambi salaka samu na beno, “Na nzila ya lemvo beno mevuluka.” Mpe bisalu kele yina beno ke salaka na kuvutula matondo na lemvo yina Yandi me lakisa na beno. Mpe kana beno zola Yandi, beno ke zola kusala bisalu ya Mfumu. Kieleka, samu ti, kuna, beno—beno zola Yandi.

³⁰⁴ Na kundimaka Meda Broy, mutindu kento ya munu, ya vwandaka yina zola salaka samu na yandi. Yinki yandi ke sala, na kuvutula matondo: yandi kele kento ya mbote, ke vwanda na yinzo, ke kipe bana, mpe ke zinga luzingu ya kieleka. Yina kele ve samu ti beto kele ve ya kukwelana; beto kele ya kukwelana. Kasi yandi ke salaka yawu na kuvutula matondo. Kana yandi kwenda na ville, kilumbu nyonso, mpe kukota bamagazini ya bantalu ya fyoti, mpe ke dumuka mpe ke kulumuka babala-bala, mpe ke sukula ve bandonga, to kima nyonso yankaka, beto kele dyaka ya kukwelana. Kieleka. Ntangu mu me sala ndefi ya munu, yina yimeni. Yandi kele kento ya munu. Ntangu nyonso yina ya kele na luzingu na kati ya beto, yandi kele kento ya munu. Yina kele ndefi ya yandi. Kasi wapi kuvutula matondo yandi ke salaka samu na yawu: yandi ke vwanda na yinzo, mpe ke kipe bana, mpe ke meka na kuvwanda kento ya kieleka.

³⁰⁵ Mu lenda basika mpe kuvwanda ve ntangu nyonso, kutambula kaka kidi-kidi na yinsi, mpe kubika yandi kufwa ndambu na nsatu, to nyonso, kubika bana kukwenda kukondwa kima ya kudya; beto kele dyaka ya kukwelana. Kana yandi kufwa makwela na munu, mu kele dyaka ya kukwelana na yandi, ntangu nyonso yina ya kele na luzingu na kati ya nzutu ya munu.

Mu salaka ndefi yina, “Tii lufwa ke kabula beto.” Ya kele kieleka. Beto kele dyaka ya kukwelana. Kasi, dyaka, mu ke sala excuse ya mawa ya bakala. Yandi ke vwanda na mawa ya kutuba ti mu ke na lenda ve ya kusala yawu mutindu kento. Na yawu kana beto zola mosi na yankaka, beto ke kangama kintwadi mpe beto ke nata kizitu, kintwadi.

306 Ya kele mutindu Nzambi mpe Dibuundu ya Yandi kele. Ntangu beno kele ya kubutama na Kimfumu ya Nzambi, beno ke kuzwa *bakumata* mpe *bakukulumuka*, kieleka, kasi beno kele dyaka Muklisto, beno kele dyaka ya kubutama na Mpeve ya Nzambi. Nzambi lendaka katula beno na zulu ya ntoto na ntangu ya nkufi.

. . . ya kele ti *ya lenda vwanda ve samu na bayina yina wandaka mbala mosi ya kutemuka, mpe me meka . . . dikabu ya mazulu, . . .*

. . . kilumbu *kubwa, kuvutuka ya bawu mosi mbala mosi dyaka na kubalula ntima; . . .*

307 Ntangu yayi, mu zaba kisika beno ke na kubanzila, dibundu. Beno bika munu kubaka mwa kima kaka mosi ya ngolo, samu ti mwelo ya lweka ya bantu ya misiku kuvwanda kieleka ya kukanga. Beto kwenda na Hébreux, kapu ya 10, mpe kutala yayi kaka mwa fyoti.

308 Kapu ya 10, nzila ya 26.

Samu ti kana beto sumuka na luzolo na manima . . . beto me kuzwa luzabu ya kieleka, ya kele dyaka ve na munkayulu samu na disumu,

Kasi kuvingila mosi ya boma . . . na lusambusu mpe tiya ya ngolo, yina ke nyengisa mbeni.

Yandi yina ke tumama ve na musiku ya Moïse ke kufwa kukondwa kyadi, na yisi ya bambangi zole to tatu:

Na wapi mutindu ya kitumbu ya kulutila, na kutala fwana . . . na kutala ya kulunga, . . . losaka . . . yandi yina me losa na yisi ya makulu Mwana ya Nzambi, mpe me wweza menga ya ngwisani, na yina yandi kusantisamaka, kima ya kukondwa santu, mpe . . . finga bisalu ya Mpeve ya lemvo?

309 Ntangu yayi beno ke tuba, “Wapi mutindu samu na yina, Mpangi Branham? Wapi mutindu ya ke talana?”

Ntangu yayi, kaka na kutanga, mu banza, “Masonuku ke tuba *yawu* ve.” Ya ke na kuzonzila ve na Muklisto. Ya ke na kuzonzila na muntu yina me kuwa Ndinga mpe me baluka na Yawu. Beno me mona?

Samu ti kana beto sumuka . . . (Yinki kele disumu? Kukondwa lukwikilu.) . . . kana beto kwikila ve na

luzolo na manima nsangu ya mbote me longama na beto,
ya kele dyaka ve na *munkayulu samu* na disumu,

310 Yinki kele disumu? Kukondwa lukwikilu. Beno tanga Santu Jean, kapu ya 4. Yesu ke tuba, “Yandi yina ke kwikila ve kele yimeni ya kubedisa.” Disumu kele ve kunwa tabaka, kunwa, kusala pité. Beno ke salaka yawu samu ti beno kele muntu ya kukondwa lukwikilu. Yina kele kaka binama. Beno ke salaka yawu samu ti beno kele muntu ya kukondwa lukwikilu. Kaka kubika kunwa tabaka, kubika kunwa, mpe nyonso ya mutindu yina, ya zola ve kutuba ti beno kele—beno kele Muklisto. Yina kele kaka binama ya kundima ya beno. Kasi, beno lenda—beno lenda sala mosi to yankaka, mpe dyaka kuvwanda ve.

311 Ntangu yayi beno tala.

. . .yandi yina ke kwikila ve na *luzolo na manima*
yandi. . .

312 Ve—ve, “Na manima yandi me kuzwa Klisto na ntima ya yandi.” Biblia me tuba yawu ve. Ya ke tuba, “Yandi yina. . .”

. . .*kana beto sumuka na luzolo*, kukwikila ve
na luzolo, *na manima. . .beto me kuzwa luzabu ya*
kieleka, . . .

Beno me bakula yawu? Ya vwandaka zonzila ve na Muklisto, ata fyoti ve.

313 Kento mosi kwizaka na munu, bilumbu fyoti me luta, mpe yandi tubaka, “Mpangi Branham, mu kele Muklisto, kasi mu me vweza Mpeve-Santu.”

314 Mu tubaka, “Ya lenda salama ve.” Muklisto lenda vweza ve Mpeve-Santu. Beno lenda ve kusala yawu. Mpeve ya Muklisto ke pesaka kimbangi na Mpeve ya Klisto. Beno me mona? Mpe beno ke bokila, nyonso ya Nzambi, “ya Nzambi.”

315 Kasi kana dibanza ya beno kele ya nsuni, beno ke vweza mpe ke seka Mpeve-Santu; Mu ke kipe ve bambala yikwa beno ke kwendaka na dibuundu, beno kele dyaka musumuki, mpe beno ke vweza Mpeve-Santu. Ntangu bawu kumonaka Yesu kuswasikisa mabanza ya bawu, bawu tubaka ti Yandi “mumoni.”

316 Yesu tubaka, “Beno me. . .Mu ke lemvokila beno samu na yawu, kasi ntangu Mpeve-Santu ke kwiza, kana beno zonda ndinga mosi na kutelemina Yawu, ata mbala mosi ve ti ba ke lemvokila beno.”

Samu ti, bawu ke na kutuba, “Yandi kele na mpeve ya yimbi,” na kubokilaka Mpeve ya Nzambi, “kima ya yimbi.”

Muklisto lenda ve kusala yawu. Muklisto ke bokilaka ntangu nyonso Mpeve ya Nzambi, “Ludedomo.” Beno me mona? Muklisto lenda vweza ve Mpeve-Santu. Ya kele yina kele na ngaanda yina ke vweza.

317 Ya vwandaka ve Miklisto ya kutelama kuna. Ya vwandaka bantu ya lukwikilu, ya vwandaka ba-Juif orthodox, milongisi ya bunzambi, mpe nyonso yankaka, mpe bawu vwanda vweza Yandi mpe bisalu ya Yandi, na kubokilaka bisalu ya Nzambi, ti, “Ya vwandaka mpeve ya yimbi vwandaka sala yawu.”

318 Mpe bantu yikwa beno banza bubu yayi ke na kuvweza Mpeve-Santu, bayina kele na Doctorat Ya Théologie, Doctorat ya Philosophie, na zulu ya nkumbu ya bawu? Ba-Orthodox, ba-Katolika, ba-Protestant yikwa ya nene, ya ngolo, ke tambula bala-bala mpe ke vweza kusala ya Mpeve-Santu, kaka mutindu bizabi yina me longoka, mpe ya mayela mutindu muzombi? Kieleka. Kasi bawu ke vweza Mpeve-Santu, mpe na yawu bawu ke vweza Yawu.

Kasi Muklisto yina me butuka mbala zole lenda sala yawu ve. Yandi ke tuba, “Ya kele mpangi ya munu. Ya kele Mpeve ya Nzambi ya moyo.” Ya kele kieleka. Muklisto lenda vweza ve Mpeve-Santu.

319 Ya kele musumuki ti ke vwezaka Mpeve-Santu; muntu ya kukondwa lukwikilu, *nsumuki*, “muntu ya kukondwa lukwikilu.” Ya kele kaka na bima zole: to beno kele mukwikidi, to muntu ya kukondwa lukwikilu.

320 Mbote, beno tala awa, samu na kusala yayi kukanga yawu ntangu yayi. Mu kuzwaka vision yina ke tungisaka munu ntangu nyonso. Bamvula me luta mu vwanda talaka na yawu. Mu vwanda tubaka, “Oh, kana muntu mbala mosi kuna me kuzwa Mpeve-Santu, mpe kuna ke vutuka manima, yandi ke zimbana kukondwa nsuka.” Mu vwanda kuzwa ve yayi yankaka samu na kupesa yawu dibanza.

321 Mu vwanda tubaka, “Na yina samu na yinki ti Biblia ke tuba, ti, ‘Yandi yina ke kuwa Bandinga ya Munu mpe ke kwikila na Yandi yina me fidisa Munu kele na Luzingu ya Kukonda nsuka, ya Kukonda nsuka, mpe ke kwiza ata mbala mosi ve na lufundusu, kasi me luta lufwa na Luzingu. Nyonso Tata me pesa Munu ke kwiza na Munu, mpe ata mosi ve ya bawu ke zimbana, Mu ke vumbula bawu na bilumbu ya nsuka. Muntu ve lenda botula bawu na diboko ya Munu?’ Wapi mutindu yina lenda simba na yayi? Mu vwanda bakula kaka yawu ve. ‘Ya lenda vwanda ve samu na bayina vwandaka mbala mosi ya kutemuka.’” Mu vwanda banza, “Ya kele na kima mosi ya yimbi. Mu ke na lenda kaka ve kubakula yawu.”

Mpe mu kwendaka na mwa lukutakanu mosi ya bantu ya Pantekote, bamvula me luta.

322 Ya kele ve na mosi yina me bikana na dibuundu, mu banza, na nkokila hyayi, yina ke bambuka moyo. Bamvula me luta, yayi vwandaka kaka pene ya ntangu ba tungaka tabernacle. Kana ti, ya vwanda na Mpangi Graham na manima kuna, to muntu mosi.

Mu zaba ve, beno vwandaka awa ntete, to ve, bampangi. Mpangi Mahoney, mu banza, vwandaka. Yinga. Kaka ntete mu kwelana.

323 Dikabu yina na kusalaka, mu vwandaka na boma. Ba tubaka na munu ti ya vwandaka ya dyabulu. Mu vwanda zaba ve tii ntangu Wanzio ya Mfumu tubaka na munu.

324 Mu kwendaka na Mishawaka, mpe mu vwandaka na lukutakanu yina, mpe ata mbala mosi ve ti mu me kuwaka ya mingi kubula maboko mpe kuboka mpe kukembila Nzambi. Mu vwanda banza, “Mpangi, yayi kele Mazulu.” Mpe, oh, mutindu bawu vwanda dumuka mpe kukulumuka.

325 Ya lungaka ti ba kuzwa yawu na Node, samu na nkabwani na bandombi. Bandombi mpe mindele vwandaka kintwadi. P.A. ya W. mpe P.A. ya J.C. kieleka vukanaka mpe kumaka bantu ya Pentecote Unis. Kasi wapi mutindu ya lukutakanu ya réveil bawu vwanda kuzwa, kuna na tabernacle ya Mpangi Rowe na Mishawaka. Mpe munu, muntu mosi ya fyoti yina vwanda zola kuzaba, vwandaka ya kuvwanda na kiti ya manima, vwanda tala mbote nyonso yayi. Mu vwanda me monaka ntete ve bima yayi.

326 Ya vwandaka na muntu mosi ya kuvwanda awa . . . Mu me tubaka ntete yayi ve na ntuala ya bantu ntete. Ya vwandaka na bakala mosi ya kuvwanda na lweka mosi, mpe bakala mosi na lweka yankaka, mpe mosi zonzaka na bandinga, mpe yankaka vwandaka tendula yawu. Mpe bawu vwanda tuba bima mingi yina zolaka salama. Na yina, mosi *yayi* vwandaka zonza na bandinga, mpe mosi *yina* vwandaka tendula. Mu banzaka, “Oh, yina kele mbote ve!” Mu banzaka, “Wapi mutindu nene! Ba fwana vwanda Bawanzio, me kulumuka na nzutu ya bantu.”

327 Mbote, mu vwandaka kaka na dollar mosi mpe ba-cent makumi sambwadi na tanu, samu na kuvutuka na yinzo, mpe mu—mu—mu zola kuzwa kaka kufulusa ya lusanse. Mu lalaka na bilanga ya masangu na mpimpa yina. Mu tubaka ndambu ya yawu na buku, kasi nyonso ya yawu ve, samu ti mu zolaka ve kunyongisa kuwa ya bawu. Mpe na yawu, na nkokila yina, bawu tubaka, “Ti milongi nyonso kwiza na estrade.” Mu kwendaka na estrade. Mu vwanda mulongi ya kulutila ntwenya kuna.

328 Na yawu, suka yina vwandaka landa, ba lombaka munu na kwiza longa. Mu bumbanaka. Beno zaba, ndombi yina tubaka, “Yandi kele awa.” Beno ke bambuka moyo na disolo ya yawu, ntangu yandi lakisaka munu ya kuvwanda kuna.

329 Mpe na yawu na manima ya kulonga kilumbu yina, mu vwanda tambula, mu banzaka “Kana mu lenda kuzwa kaka babakala zole yango.” Ba vwanda twadisa lukutakanu. Mosi vwanda telama mpe kubaluka mpembe na kizizi; yandi ke zonza na bandinga. Mpe yankaka ke tendula yawu, mpe ke pesa bandinga, “MUTINDU ME TUBA MFUMU, ‘Ya kele na muntu *kingandi* awa, na nkumbu kingandi, yina fwana sala *yayi* mpe

yayi-yayi.” Mpangi, ya vwandaka kieleka. Mpe mosi yankaka ke telama mpe ke zonga na bandinga, mpe yandi ke tendula.

330 Mu banzaka, “Oh, la la, yayi kele ve ya kuyituka!” Na yawu, kilumbu yina, mu banzaka, mu me basika mpe me sambila. Mu banzaka, “Mfumu, Nge sala dyaka yawu samu na munu.” Mu vwanda zaba ve mutindu ya kubokila yawu, ba-vision.

331 Mu me basika mpe me sambila, mpe me lomba na Mfumu na kusadisa munu. Mu vwanda baluka yinzo, mpe mu me kutana na mosi ya bawu. Na yina, Mfumu pesaka munu mutindu ya kuzaba bima. Mu me pesa yandi mbote. Mu me tuba, “Wapi faso?”

Yandi me tuba, “Wapi faso? Yinki kele nkumbu ya nge?”

Mpe mu tubaka, “Branham.”

“Oh,” yandi me tuba, “nge kele ntwenya ya muntu yina longaka na suka yayi.”

Mu tubaka, “Yinga, tata.”

332 Na yina mu vwanda solola na yandi, mu me simba mpeve ya yandi. Mpe yandi vwandaka Muklisto ya kieleka, Mpangi mosi kaka, ya bakala ya Muklisto ya kuvedila. Mu zola tuba, yandi vwandaka mukwikidi. Mu banzaka, “Oh, yayi kele ve ya kuyituka!”

333 Mpe pene ya ngunga mosi kubanda kuna, na ngaanda kuna pene ya ditoma, yina vwanda tala na ditoma ya nene mingi, kisika “Yesu Kaka” vwandaka ya kusonika na manima ya yawu, mpe ya kutelama kuna vwandaka bakala yankaka yina. Mpe mu me belama mpe mu me tuba, “Wapi faso, tata?”

334 Yandi me tuba, “Wapi faso?” Yandi me tuba, “Nge kele Mpangi Branham, yina vwandaka me zonga na suka yayi.”

335 Mu me tuba, “Yinga, tata. Ya kele munu.” Mu me tuba, “Mu tuba, mu me sepela na dikabu ya nene ya Nzambi yina ke salaka na kati ya beno zole bankundi.”

336 Yandi me tuba, “Matondo, Tata Branham.” Mpe mu me banda na kuwa mpeve ya yandi. Vision me kwiza. Mpe kana mu me zonzaka na muntu ya luvunu, kuna vwandaka na mosi ya bawu. Kento ya yandi vwandaka kento ya bansuki ya ndombi. Yandi vwandaka zinga na kento mosi ya bansuki ya mpembe, kuzwaka bana zole na yandi. Yandi vwandaka nyonso kasi dyaka ve Muklisto.

337 Kuna mu me tuba, “Na kati ya yinki mu me kota? Mu vwanda banza ti mu vwandaka na Bawanzio, mpe awa mu fwana vwanda na kati ya bampeve ya yimbi. Kima kusalamaka. Awa vwandaka mosi, Muklisto ya kieleka; mpe Mpeve mosi yina vwanda kubwa na zulu ya bakala *yayi*, vwanda kubwa na zulu ya bakala *yayi.*” Mu tubaka, “Awa mu kele nyonso na kati ya poto-poto.” Mu vwanda zaba ve yinki ya kusala. Mu dilaka mpe bondilaka, Mfumu. Mu zabaka ve yinki ya kundima.

338 Ba vwanda pene ya kunata munu na . . . Yandi yufulaka munu kana mu me kuzwaka Mpeve-Santu, bakala yayi yufulaka, mpe mu tubaka, “Ve, tata, ve mutindu beno kuzwaka yawu.”

Yandi tubaka, “Nge me zonzaka ntete na bandinga?”

Mu tubaka, “Ve, tata.”

Yandi tubaka, “Na yina nge kele na Yawu ve.”

339 Na yawu mu tubaka, “Na kutala nge kele na raison, mpangi ya munu ya bakala. Ya lenda vwanda ti mu me kuzwa ve, samu ti mu kele ve na yina kele na nge.” Mpe na manima ya mwa ntangu fyoti, mu sepelaka mu salaka ve.

340 Na yawu kuna mu vwanda tala yawu mbote, mpe mu monaka mutindu ya vwandaka tambula.

341 Na yawu, kilumbu mosi, mu basikaka awa na kusambila, bilumbu me luta. Mu ke tuba na beno samu na yinki, nani mu vwanda sambila, ya vwandaka Roy Davis. Mpe mu vwandaka na ngaanda awa na kusambilaka, samu ti yandi vwandaka me bokila munu “marionnette,” mpe mu vwanda sambila Nzambi na kulemvokila yandi samu na yawu. Mpe yandi vwandaka na presse kuna, yina vwanda sonika mukanda. Mpe presse yango bakaka tiya mpe nyengaka nyonso, bampimpa zole to tatu na manima ya yawu, na yina ba vwanda sala yawu kusala.

342 Mpe na yawu mu vwanda ya kutelama na manima kuna na manima ya kave ya Green’s Mill. Mu me basika kuna. Mpe mu vwanda sambila, na kuvwandaka na manima kuna, bilumbu zole. Mu me tula Biblia ya munu na yisi ya nzutu mosi ya ntama ya yinti, kisika, mu lakisaka Mpangi Wood, ntama mingi ve, mu me tula Biblia ya munu na yisi. Mu me vwanda na zulu ya nzutu ya yinti makulu ya kufunguka. Mpe mupepe me fula. Mu banzaka, “Mu me vwanda mingi, na kati ya kave yina, mu ke tanga kaka fyoti.” Na yawu mu me baka Biblia mpe me banda na kutanga, mpe yayi vwandaka kapu yina vwandaka na zulu. Mbote, mu me banda na kutanga, mpe mu me banda na kumiyufula kuna. Beno me mona?

Samu ti ya lenda vwanda ve samu na bayina vwandaka mbala mosi ya kutemuka, . . . bayina me vwanda kintwadi na Mpeve-Santu,

. . . me meka ndinga ya mbote ya Nzambi, mpe . . . ya yinza ke kwiza,

Kana bawu kubwa, kuvutuka ya bawu mosi . . . na kubalula ntima; na kumona ti bawu ke na kukoma na kulunsi bawu mosi dyaka Mwana ya Nzambi, mpe ke pesa nzila ba finga yandi.

343 Mu banzaka, “Tala Masonuku yango.” Kasi kima mosi vwandaka kangama na munu. Kuna mu bandaka na kubanza, “Awa kele kisika yandi pesaka mvutu awa, na ntonono, ‘Na kutulaka ve lufulu ya kufwa ya kubalula ntima, na ntonono.

Na kutulaka ve lufulu ya kubalula ntima,' mpe awa yandi ke tuba, 'Kuvutuka ya bawu mosi na kubalula ntima. Kasi beto kwenda na ya kulunga, na kutulaka bima yayi na manima.'" Kuna mu me banda na kutanga. Na manima mu me tanga nzila yina vwandaka landa.

Samu ti ntoto yina ke kunwaka na mvula yina ke kwizaka ntangu nyonso na zulu ya yawu, mpe ke basisa matiti yina kele mfunu samu na bayina ya kele ya kusala, ke kuzwa balusakumunu ya Nzambi:

Kasi yina ke basisa matiti ya bansende mpe bansolokoto kele dyaka mfunu ve, mpe ke vingila kusinga; nsuka ya yawu kele kuyokama na tiya.

³⁴⁴ Mpe na yina mu me tanga yawu, Kima mosi me ningisa munu. Mpe mu banzaka, "Mfumu, yina ke tala ve Roy Davis. Samu na yinki Nge ke sala yawu?"

³⁴⁵ Mu vwanda me banda, na kubalula page yankaka. Mu vwanda vutuka dyaka, na Yawu, "Ya lenda vwanda ve samu na bayina vwandaka mbala mosi ya kutemuka," mu vwanda baka dyaka Yawu.

³⁴⁶ Kuna mu me banza, "Mfumu, yayi kele yinki? Yinki Nge zola kutuba, Mfumu?"

³⁴⁷ Mpe mu me baluka mpe me vutuka na kave ya munu, samu na kusambila na Yawu. Mpe ntangu mu salaka yawu, mu me mona yinza mosi kubaluka. Mpe ya vwandaka nyonso ya kusala na kisalulu-bilanga, kieleka mbote, yinza ya muvimba. Mpe mu me mona bakala mosi na mpembe, yina vwandaka kwendaka bisika nyonso, yandi vwandaka na saki na diboko ya yandi. Yandi vwanda ke kuna bankuna na yina yandi vwandaka kwenda bisika nyonso. Yandi me kwenda na kubaluka ya ntoto. Mpe na yina yandi me baluka, awa me kwiza muntu mosi ya kulwata kieleka bilele ya ndombi, na kutala muntu ya mayela ya yimbi, yina vwanda syelumuka nzila nyonso mutindu *yayi*, na kutala. Mpe yandi vwandaka na nkuna. Mpe yandi vwandaka losa kima mosi na manima, na yina yandi vwandaka kwenda bisika nyonso na ntoto; na kutalaka mbote muntu mpe vwanda losa. Mu me telama mpe me tala mbote vision.

³⁴⁸ Na manima yandi me kwenda, yinza me baluka, mpe ya vwandaka na kubuka bambuma, ya nene mingi, mpe ya vwandaka ya blé. Mpe ya vwandaka na matiti ya yimbi, ba-grateron mpe bima na kati ya blé.

³⁴⁹ Kuna me kwiza ntoto ya kisifu. Mpe, oh, mutindu mwa blé yango me bwisisa mwa yintu ya yawu, mpe vwanda na nsatu ya maza. Mwa grateron yango vwanda na yintu ya yawu ya kubwa, mpe ya vwanda na nsatu ya maza. Bawu nyonso vwandaka sambila samu na mvula. Mpe na manima ya mwa ntangu fyoti, me kwiza dituti ya nene mpe me losa kaka maza na ntonto ya

muvimba. Mpe mwa grateron yango me dumuka, me banda na kuboka, “Nkembo na Nzambi! Alleluia! Nkembo na Mfumu!”

³⁵⁰ Mpe mwa blé yango, ya me dumuka, me banda na kuboka, “Nkembo na Nzambi! Nkembo na Mfumu!”

³⁵¹ Mpe kuna Masonuku me kwiza na munu, yina kele na Buku ya Matthieu, kapu ya 5 mpe nzila ya 45. Mpe beno kuwa yina Yesu tubaka, na Matthieu 5:45. Mpe beno kuwa mbote ntangu yayi na yina beto ke tanga. Matthieu, kapu ya 5 mpe nzila ya 45, nzila ya 46; ya 44, na kubanda.

Kasi mu ke tuba na beno, Beno zola bambeni ya beno, beno sakumuna bayina ke singaka beno, mpe beno sala ya mbote na bayina ke yinaka beno, mpe beno sambila samu na bayina ti ke nyokolaka beno, mpe ke talisaka beno mpassi;

Samu ti beno vwanda . . . ya kubokila . . . beno vwanda bana ya Tata ya beno yina kele na mazulu: samu ti yandi ke salaka mwini ya yandi kubasika na zulu . . . ya yimbi mpe . . . ya bantu ya mbote, mpe ke fidisaka mvula na zulu ya bantu ya kudedama mpe . . . kudedama ve.

³⁵² Na yawu, beno me mona, mvula mosi yina ke salaka blé kukula, ke salaka grateron kukula. Mpe, na yawu, mu me kuzwa kizizi. Beno tala muntu ya beno ya nsuni yina ke fungula masumu, kuna kaka na kati ya dibuundu. Kasi bambuma ya yandi . . . Yandi lenda boka, dumuka, bina, kuzonza na bandinga; kasi bambuma ya yandi: yandi kele grateron. Mpe ya kele na mosi yankaka, yina kele na Mpeve mutindu mosi. Mpeve-Santu lenda kulumuka kaka na kati ya nkonga ya bantu, mpe muntu ya luvunu lenda boka, na nzila ya Mpeve-Santu, kaka mutindu grateron lenda zinga na nzila ya mvula yina ba ke fidisaka. Ya kele yina Paul ke na kuzonzila awa. Kasi ya lenda salama ve ti grateron kuma blé, to blé grateron. Beno me bakula yawu? [Dibuundu me tuba, “Amen.”—Mu.]

Samu ti ya lenda vwanda ve samu na bayina vwandaka mbala mosi ya kutemuka, mpe me . . . vwanda kintwadi na dikabu ya Mpeve-Santu,

Mpe . . . meka ndinga ya mbote ya Nzambi, mpe ngolo ya yinza ke kwiza,

. . . bawu kubwa, kuvutuka ya bawu mosi mbala mosi dyaka . . .

Beno kuwa yinki yandi me tuba.

. . . samu ti mvula . . . kwizaka na zulu ya ntoto, samu na kutula yawu maza mpe samu na kubongisa yawu awa, mpe kukubika yawu;

Kasi . . . yina ke basisa matiti ya bansende mpe bansolokoto me kubama ti ba losa; . . .

Ntangu yayi, *na yawu beto bika* bimfumu mpe malongi ya *Klisto*, *ti beto kwenda . . . na ya kulunga; na kutulaka dyaka ve lufulu ya kubalula ntima* mpe *bisalu ya kufwa . . . na ntuala ya Nzambi*, mpe lukwikilu, mpe nyonso yankaka,

. . . mpe malongi ya bambotika, . . . *kutentika ya maboko*, mpe nyonso; . . .

353 Beno me mona, mukwikidi ya nsuni, na bilumbu yango kuna, kaka mutindu ya kele bubu yayi, zola kutuba, “Mbote, mu kele ya dibuundu. Mu balulaka ntima. Mu—mu me kwisa pene-pene, mu me sala funguna. Mu kuzwaka mbotika.” Beno me mona, bawu ke telamaka na bakubongisa yango ya nsuni. Mpe yinki ya ke salaka? Ya ke basisaka ba-grateron.

354 Yinki ke salaka kulunga? Ya kele blé. Blé kele Ndinga ya Nzambi. Yandi ke sadilaka yawu mutindu Ndinga ya Yandi. Ya kele Nkuna ya Yandi. Yawu ke butaka.

355 Ya ke tadila nkuna yina ba kunaka na ntima ya beno. Kana beno ke kwizaka na dibuundu kaka samu ti beno kele na boma ya difelo, kana beno ke kuma ya dibuundu samu ti beno zola ve—beno zola ve kukwenda na difelo, beno kele dyaka grateron. Kana beno—kana beno kuma ya dibuundu kaka samu na kuvwanda ya kuzabana, beno kele dyaka grateron. Kana beno sala bima nyonso yayi ya misiku yina fwana kusadila, mpe ti ya kele nyonso yina kele na beno, beno kele dyaka grateron.

356 Kasi Muklisto ya kieleka, ya kieleka ke kwenda mbangu na ya kulunga tii yinza ke kufwa mpe beno ke kuma kivangu ya malu-malu na Klisto Yesu. Kuna, ya lenda salama ve samu ti muntu yina kubwa. Ya kele yina Biblia ke tuba! Beno me mona mutindu ya ke fwanakana na Masonuku yankaka? Beno me mona mutindu Yawu ke tula kaka yawu na kati kuna na kisika ya yawu?

357 Wapi mutindu Yawu lenda tuba awa, “Muntu yina mbala mosi me vuuka lenda vwanda dyaka ve ya kuzimbana” mpe kukwiza awa mpe kutuba, “Kasi, kana beno kele ya kuzimbana, to me vweza, ya lenda ve”? Kieleka, kana beno kele muvwezi, beno kele ve Muklisto.

358 “Muntu ve, ke zonza na nzila ya Mpeve ya Nzambi, ke bokila Yesu ya kusinga.” Santu Jean 4 . . . to ya Ntete ya Jean 4. Muntu ve ke zonza na nzila ya Mpeve ya Klisto, ke bokila Yesu “ya kusinga.” Konso mpeve, ya Nzambi, yina kele na kati ya Dibundu ya Klisto, ke ndima na nyonso Nzambi ke tuba.

359 Beto ke tanga awa, mpe ya ke tuba, “Yandi lwalaka samu na masumu ya beto. Na bamputa ya Yandi beto kele ya kubeluka.”

360 Dibanza ya ntama ya nsuni ke tuba, “Bilumbu ya bimangu me luta. Mu kele *Docteur Jones*.” Beno me mona? “Ya kele ve na kima mutindu kubeluka ya Kinzambi. Ya kele ve na kima

mutindu nsambulu ya ntima. Beno keke kaka nkonga ya ba-exalté. Beno keke na emotion. Beno me mona, ya keke nyonso yina keke na yawu. Ya keke na kima mosi ve na yawu. Beto keke ba-Presbytérien. Beto keke ba-Luthérien,” to nyonso yina ya keke. “Beto zaba kisika beto keke ya kutelama.”

³⁶¹ Kasi yinki Mpeve ya Nzambi ke tuba? Yesu Klisto, mutindu mosi awa! “Amen,” ke tuba Mpeve ya Nzambi. Yawu na nswalu ke wisana na Ndinga. Yinga, tata. Ya keke kaka kuna. Beno me mona yina mu zola kutuba ntangu yayi?

³⁶² “Bakubongisa yayi ya nsuni ke salaka lufwa,” me tuba Paul.

³⁶³ Kasi kisika Luzingu me kwiza, kulunga yayi, “Yandi yina ke kuwa Bandinga ya Munu, ke kwikila na Yandi yina fidisaka Munu, keke na Luzingu ya kukonda nsuka, mpe ke kwiza ata mbala mosi ve na lufundusu, kasi me luta lufwa na Luzingu. Mu ke pesa yandi Luzingu ya kukonda nsuka, ke vumbula yandi na bilumbu ya nsuka. Nyonso Tata me pesa Munu ke kwiza na Munu, mpe ata mosi ya bawu ke zimbana.” Ya lenda vwanda ve.

³⁶⁴ Na yawu, awa keke yina ya ke salaka—yina ya ke salaka. Bantu ke banzaka ti yina ke salaka bantu kukatukila. Mpangi, beno ke sadilaka Nzambi ve na yisi ya kudasuka ya nyoka. Nzambi keke ve mosi ya bantu yayi na fimbu ya nyoka ya ndombi, na kubulaka beno na kutambula. Yandi keke Tata. Yandi keke Zola. Nzambi keke Zola. Mpe Biblia ke tuba, na Santu Jean, “Yandi yina ke zolaka keke ya Nzambi.”

³⁶⁵ Beno zola Nzambi. Mu lenda vwanda ve, kana mu basika mpe—mpe mu kola malafu na nkokila yayi. Mu me kunwaka ata mbala mosi ve, na luzingu ya munu. Kasi kana mu basika mpe mu kola malafu, mu ke vwanda ve na boma ya kuzwa fimbu. Ya keke ve raison mu ke kwendaka—ke kwendaka ve, na kukwenda sala yawu. Ya keke samu na yina mu ke salaka yawu ve, ya keke samu ti mu zola Yandi. Yandi zola munu. Ya keke ve bisalu ya musiku. Ya keke ve kima mosi ti mu fwana sala. Ya keke samu ti Yandi salaka yimeni kima mosi samu na munu, mpe mu zola Yandi samu na yawu. Beno bawu yayi.

³⁶⁶ Na yawu, na Mpeve yina na kati kuna, yina keke nsilulu, “Mu ke pesa yandi Luzingu ya kukonda nsuka, mpe bawu ke kufwa ata mbala mosi ve.” Yandi vunaka to Yandi tubaka Kieleka? Yandi tubaka Kieleka. Na yawu, beno me mona mutindu Yayi ke tendula? Kulembana keke samu na munu na kubwa na manima yandi keke mbala mosi na kati ya lemvo. Yandi lenda ve. Yandi lenda kubwa, kieleka, kasi ve na kuvutuka na kubalula ntima, kuvutuka na kisika mpe kusala dyaka bisalu ya ntama.

³⁶⁷ Na yawu beno nyonso yina ke kwendaka na mbangu katuka réveil yayi na réveil yankaka, kisika mosi mpe kisika yankaka, beno ke mona ve ti beno keke ve ya kutelama, beno keke ve ya kusikama? Ntangu yayi, kieleka, beno ke tuba, “Mpangi Branham, mu zaba ve kana. . .” Kieleka Nzambi zolaka pesa

munu ve kisalu yina Yandi pesaka munu, mpe kubika munu kuvwanda na foti. Mpe kana ya vwandaka ve ya kutalisa na Masonuku, kuna ya ke vwanda kyeta, kasi *awa* kele Masonuku samu na kusiamisa yawu. Dibuundu me kondwaka ata mbala mosi ve kisika mosi.

368 Bantu ke kwenda, ke kuma ya dibuundu, ke sala bamambu, ke nwana, ke dasuka, mpe—mpe nyonso, mpe kuzinga kaka mutindu nyonso ya luzingu ya nsuni, “Oh, yinga, mu kele Muklisto.”

369 Mu vwanda me kuwa funguna mosi bubu yayi ya mwa mama mosi yina vwandaka me tuba na munu ti bakala ya yandi ke basikaka na bakala mosi. Yandi me simbaka bawu, bisika na bisika. Mpe kento tubaka, “Mu zola kutuba na nge, ‘Mu kele Muklisto.’” Um-hum.

370 Beno tala awa jimmy Osborne, kuna ke longaka na Lumingu na suka; mpe boogie-woogie, rock-and-rolled mpe nyonso, lumingu ya muvimba.

371 Beno tala Elvis Presley, version ya Judas Iscariot ya 1947, yina me kuma ya ba-Assemblée de Dieu, ya Pantekote, kuzonza na bandinga samu na Mpeve-Santu, mpe me fidisa myoyo mingi na kisika ya nkwamusu kulutila banganda nyonso yina me vwanda bamvula makumi tanu me luta. Me balula dibanza ya mwa bantwenya ya bana bisika nyonso na yinza, tii bana ya bakento vwanda katula bilele ya bawu ya yisi mpe kulosa yawu na estrade, mpe ti samu yandi sala autographe. Buzoba mingi ti ba vwanda lakisa yandi ve na televizyo, kubanda na luketo, tii yisi ya nzutu ya yandi. Kuzonza na bandinga, kimbangi, ya Mpeve-Santu? Oh, mpangi, kana Mpeve-Santu vwandaka kuna, Yawu zolaka sala mutindu yina ve. Beno zaba ya kulutila na yina. Kieleka ve. Nzambi ke zolaka yina kele ya kutsyema mpe ya kuvedila mpe ya santu.

372 Mu ke salaka ve ya kutsyema mpe ya kuvedila mpe ya santu samu na kusala munu mosi Muklisto. Kasi Klisto, na kati ya munu, ke zingila yina na kati ya munu. Mpe mu zola Yandi. Mpe kana mu sala kima ya yimbi, ya ke fundisa munu. Kaka kuna mu ke tuba, “Nzambi, lemvokila munu.” Konso kilumbu, mu ke lombaka lemvo, konso kilumbu. Mpe beno ke salaka, mpe. Kieleka, beno ke salaka.

373 Kasi ntangu yayi kana beno kele—kana beno kele ya nsuni, beno ke bika kaka yawu na manima, ke tuba, “Ah, mbote, ya kele nyonso mbote, mu kele ya dibuundu.” Beno me mona? Mpe kuna ntangu beno ke vweza, ya kele ntangu beno kele ve na Lukwkwilu yina pesamaka mbala mosi na basantu. Kuna beno ke seka Yawu, mpe ke bokila Yawu, “Mpeve ya yimbi.” Ke tuba, “Ya kele nkonga ya ba-exalté.” Kuna, beno me kabuka beno mosi na kati-kati ya lemvo mpe lusambusu, kuna samu na ntangu nyonso yimeni samu na beno.

374 Yesu tubaka, “Mpova mosi na kuteleminaka Yawu, ke kuzwa ata mbala mosi ve lemvo na yinza yayi to na yinza yina ke kwiza.” Mpe Muklisto, ya kubutama na Mpeve, lenda tuba ve yimbi na Yawu, samu ti yandi lenda ve. Yandi ke wisana na Yawu. Ya kele kieleka.

375 Ya kele samu na yina bantu ke mekaka na kutuba na munu, ti Dikunzi ya Tiya kuna, yina talanaka awa na beto, bawu ke mekaka na kutuba, ti, “Ya vwandaka dyabulu,” ti, “Yawu vwandaka kaka diambu ya luvunu,” nyonso yayi. Kasi kamera me monisa ti Yawu vwandaka ve. Mpe bisalu kele kaka kieleka landila Biblia, ya kele mutindu mosi ya Dikunzi ya Tiya yina kutanaka Paul na nzila ya yandi na Damas. Bima nyonso yayi yina Yandi salaka kuna na bilumbu ya ntama, ke na kusalaka yawu kaka kieleka mutindu mosi, landila Biblia. Ya kele Klisto, Mwana ya Nzambi.

376 Mpe na yina beto kele ya kubutuka mbala zole, beto me kuzwa Luzingu ya kukonda nsuka, mpe lenda kufwa ve. Ya lenda salama ve na muntu na kubwa. Ya kele yina Biblia ke tuba.

377 Ntangu yayi, beno kuwa, beno tala mbote yina Paul ke tuba. Mu ke tanga yina bikanaka ya yawu, mpe kumona kana ya ke wakana mbote, ntangu yayi. Beto landila, kaka minuti. Nzila ya 8.

Kasi yina ke basisa matiti ya bansende mpe bansolokoto kele dyaka mfunu ve, mpe ke vingila kusinga; nsuka ya yawu kele kuyokama na tiya. (Yina kele muntu ya kukondwa lukwikilu.)

378 Ntangu yayi beno tala mbote Paul. “Kasi, bampangi ya luzolo, . . .” Awa Yandi ke na kuzonzilaka na yina me tadila bawu yina ke na kumekaka na kuvutuka na yisi ya musiku, beno zaba, bayina ke na kumekaka na kusala bisalu nyonso ya musiku, kasi bawu kele kaka mutindu bantu ke zitisaka binkulu na mutindu bawu lenda vwanda. Bawu ke sala mbotika mpe kutentika maboko, mpe bima nyonso yayi.

Kasi, bampangi ya luzolo, beto kele ya kundimisa na bima ya mbote samu na beno,

Beno bawu yayi. Beno kuwa yandi ntangu yayi.

. . . mpe bima yina ke tambula na mpulusu, ata ti—ata ti na nzila ya yayi beto ke zonzilaka.

Samu ti Nzambi kele ve ya kukondwa kudedama samu na kuzimbana bisalu ya beno mpe zola ya bisalu, yina beno me lakisa samu na nkumbu ya yandi, na yina beno me salaka na basantu, mpe ke na kusalaka.

379 Beno me mona yina yandi ke na kutubila? Yandi ke na kuzonzila ve na yina me tadila Miklisto yina ke kubwa, na lenda ve ya kuvutuka. Yandi ke na kuzonzila na mikwikidi ya nsuni yina ke luta na mutindu ya kubongisa. “Kasi,” yandi ke

tuba, “samu na beno bayina butamaka dyaka, beno bayina kele Miklisto, bampangi ya luzolo, beto kele ya kundimisa na bima ya mbote samu na beno. Beno ke tuba ve bima yango. Ti beno ke zingaka ve mutindu ya luzingu yina. Beno kele na nkengololo na Klisto.”

Yinki yandi me tuba na manima awa? Ntangu yayi beto kwenda dyaka, na Hébreux 10, kisika beto vwandaka na suka yayi. [Kisika ya mpamba na bande—Mu.]

³⁸⁰ Ntangu yayi beto luta dyaka, kuna, na Éphésiens 4:30. Mpe ti beto baka yayi, kaka minuti, mpe kumona mbote yinki yayi ke tuba, samu na kufwanikisa yayi, samu na kusala Masonuku kukwenda na Masonuku. Éphésiens 4, beto mona. Éphésiens 4:30. Beto tanga mpe beto mona yinki Yawu ke tuba. Beno kuwa.

. . . *beno nyongisa ve Mpeve-Santu ya Nzambi* . . .

Wapi mutindu—wapi mutindu beto ke botamaka na kati ya Nzutu? Na Mpeve mosi.

. . . *beno nyongisa ve Mpeve-Santu ya Nzambi, na yina na beno kutulamaka kindimbu tii kilumbu ya beno ya mpulusu.*

Ya kele kieleka? Beno kele ya kutula kidimbu na kati ya Nzutu ya Klisto, na nzila ya mbotika ya Mpeve-Santu, ve katuka réveil mosi na yankaka, kasi tii Kilumbu ya Nzutu ya mpulusu. Ya kele yina beno kele. Na yawu, ya kele ve na nzila samu na beno na kuvwanda ya kuzimbana.

³⁸¹ Beno ke kuzwa boma. Mpe ya kele samu na yina boma, boma, ke tambulaka na ntembe.

Zola ke tambula na lukwikilu. Mu zola Tata ya munu. Mu kele na boma ya Yandi ve, samu ti mu zola Yandi. Yandi zola ve kutalisa munu mpasi. Yandi ke sala munu mbote. Kana mu vwandaka na boma ya Yandi, mpe, “Oh, mu zaba ve kana Yandi ke sala yawu, to ve.” Beno me mona?

³⁸² Kasi kana mu zola Yandi, “Yinga, Tata, mu—mu zola Nge. Mpe mu zaba ti Nge kele—Nge kele Tata ya munu, mpe Nge zola munu, mpe mu kele ve na boma ti Nge ke zitisa ve Ndinga ya Nge. Ya kele nsilulu ya Nge na munu.” Ya kele mutindu Mpeve ya Nzambi ke salaka.

³⁸³ “Kasi, oh, kana mu salaka *yayi*, kana mu salaka *yina*.” Beno me mona, kuna beno ke kwiza na lweka ya musiku, dyaka. Beno kwenda ata mbala mosi ve na lweka ya musiku. Ya kele negatif.

³⁸⁴ Lweka ya kieleka kele yina beno kele na nsatu. Ya kele yimeni kisalu ya kumanisa. Klisto kufwaka, mpe ba kufwaka disumu ntangu Yandi kufwaka. Mpe kana Nzambi solaka beno samu na Luzingu ya Kukonda nsuka, “Nyonso yina Tata me pesa Munu, ke kwiza na Munu.” Beno bawu yayi, lenda zimbana ve. Beno kele na nkengololo ntangu nyonso. “Samu ti na nzila ya Mpeve mosi beto nyonso kele ya kubotika na kati ya Nzutu mosi,

mpe na nzila ya munkayulu mosi Yandi me nata na kulunga ntangu nyonso.” Beno bawu yayi. Ya kele ve na mutindu samu na beto na kuzimbana. Kieleka. Ntangu yayi, ya ke sala ve beno kuwa mbote?

³⁸⁵ Ntangu yayi, wapi mutindu beno ke zaba ti beno kele Muklisto? Ntangu mpeve ya beno ke pesa kimbangi na Mpeve ya Yandi, ntangu zola ya Nzambi kele na kati ya ntima ya beno, ntangu beno kele na zola, kyese, ngemba, mvibudulu, kusalasana, kukanga-ntima, bumbote, lembami. Ya kele ntangu beno. . . Bambuma ya Mpeve ke tambula na luzingu ya beno.

³⁸⁶ Ve samu ti beno lenda bina na Mpeve, oh, na kubula ya kilumbu yayi, na kusika na piano, samu na kukuma na mutindu nyonso yayi ya kubina awa na Kimpeve. Bima nyonso yina kele nyonso mbote. Kasi bawu me baka kima nyonso na lweka ya musiku yina, beno me mona, mpe kuna, bawu me bika Mpeve ya Nzambi na manima.

³⁸⁷ Ya kele samu na yina, ntangu Nzambi bandaka na kotalana Yandi mosi, bawu tubaka, “Buzoba. Beto zola ve kuzwa kima ya kusala na Yawu.” Bawu zaba ve Nzambi. Bawu me monaka Yawu ntete ve. Bawu lenda ve kubakula Yawu, samu ti ya kele na luzingu yankaka na kati kuna. Yandi zaba ve, grateron zaba ve yinki blé ke na kusalaka. Yandi kele luzingu yankaka.

³⁸⁸ Ya kele mutindu ya kele na Muklisto, samu na mukwikidi ya nsuni, muntu yina ke funguna masumu, yandi yina ke basikaka mpe ke tubaka, “Oh, yinga, mu kele Muklisto.” Cigare ya nene na yinwa ya yandi, mutindu ngombe ya Texas yina ba me zenga.

³⁸⁹ Kento ya kulwata kupe, ke tuba, “Oh, yinga, mu kele mambele ya dibuundu. Kieleka, mu kele.” Bambuma ya beno ke monisa ti beno kele kima mosi ve kasi nsuni. Ya kele kieleka. Kieleka, ya kele. Ya kele kaka na kima mosi na kupesa muswa samu na yawu: ya kele kukondwa kubakula dyambu to mpeve ya kulula na zulu ya beno. Ya kele kieleka.

³⁹⁰ Kana beno zola kusala mutindu yinza, Biblia ke tuba, “Kana beno zola yinza to bima ya yinza, zola ya Nzambi kele ve na kati ya beno.” Na yawu beno bawu yayi.

³⁹¹ Ntangu yayi, beno ke tuba, “Oh, Biblia ke tuba, na yina mu fwana sala yawu.” Ve, ya kele ve yawu. Beno vwanda awa tii Klisto ke sala kima mosi samu na beno, yina ke basisa yawu na beno. Na yina beno kele ya kubutama na Mpeve ya Nzambi. Ve yina beno ke salaka, ya kele yina Yandi salaka samu na beno. Tii beno ke kuzwa zola ti beno me luta lufwa na Luzingu. Mpe na manima beno tala mbote luzingu ya beno, kana ya—kana ya ke fwanaka. Ve samu ti beno ke na kumeka luzingu ya beno, kasi samu ti Nzambi ke bika beno na Mpeve ya Yandi. Ya kele ve beno yina ke na kutwadisaka beno mosi na mutindu ya Nzambi. Ya kele Nzambi ke na kutwadisaka beno na mutindu ya Yandi Mosi.

Ve beno ke na kusalaka ntwadusulu, kasi Nzambi ke na kusalaka ntwadusulu.

³⁹² Ntangu yayi beno tala mbote yayi, awa, na yina kaka beto ke na kukulumuka na kumanisa. Nzila ya 11.

Mpe beto zola ti mosi na mosi ya beno kulakisa kinzambi na kivuvu ya kifuluka tii nsuka:

Na yina beno vwanda ve ya kulemba, kasi bilandi ya bayina ti na nzila ya lukwikilu mpe mvibudulu ke byadila nsilulu.

³⁹³ Ntangu yayi, noti mosi kaka dyaka awa.

Samu ti ntangu Nzambi salaka nsilulu na Abraham, samu ti yandi zolaka zenga ndefi na ata muntu ya kulutula nene, yandi zengaka ndefi na yandi mosi,

Na kutubaka, Ya kieleka mu ke sakumuna nge, mpe ke fulusa, mu ke fulusa nge.

³⁹⁴ Ntangu Nzambi kutanaka na Abraham! Ntangu yayi, Abraham kuzwaka ngwisani, kukondwa ata ngolo fyoti ve. Ngwisani kusalama na Abraham. Ya kele kieleka lemvo, na nyonso. Abraham vwandaka ve muntu ya kulutula mbote. Yandi vwandaka ve muntu ya santu. Yandi vwandaka kaka muntu ya mutindu nyonso. Mpe Nzambi, na nzila ya kusola, solaka Abraham samu ti Nzambi solaka yandi; ve samu ti Abraham kuzolaka yawu, samu ti Abraham kusalaka yayi, samu ti yandi vwandaka muntu ya mbote, samu ti yandi kuzwaka ata ngolo nyonso. Kasi ya vwandaka nsodolo ya Nzambi. Nzambi bakaka Abraham.

³⁹⁵ Bubu yayi, mutindu mu tubaka, mu banza, “Beto ke sola milongi ya beto.” Beto ke kwenda, ke tuba, “Mbote, mosi ya badiakre ya beto me bika. Beto sosa muntu ya mbote na kivinga samu na kubaka kisika ya yandi. Mbote, pasteur me bika; beto sosa, beto kuzwa ya mbote.” Bantangu yankaka ya kele ve ya kulunga.

³⁹⁶ Ntangu bawu solaka muntu samu na kubaka kisika ya Judas, bawu kuzwaka muntu ya yimbi. Bawu kuzwaka muntu ya mbote, Matthias, nsoniki ya nene, kizabi, diplomate. Bawu tubaka, “Yandi ke baka kaka kisika ya kieleka. Mwana, yandi ke talana mutindu muntu ya kieleka.” Kasi ya vwandaka ve nsodolo ya Nzambi. Mpe yandi bakaka muntu yayi, mpe yandi salaka ata kima mosi ve samu na Nzambi.

³⁹⁷ Kasi Nzambi salaka nsodolo na mwa, Juif mosi ya kukula yina ke dasukaka mingi, ya mbombo ya kukota yina vwanda kwiza kuna na kizizi ya yandi nyonso, “Mu ke kwenda kuna. Mu ke kangisa bawu.”

³⁹⁸ Nzambi tubaka, “Mu me mona kima mosi na kati ya yandi. Mu ke sadila yandi.”

399 Mpe Nzambi monikaka kaka na ntwala ya yandi na kati ya Nsemo ya nene kuna. Mpe yandi tubaka, “Nani Nge kele, Mfumu?”

400 Yandi tubaka, “Mu kele Yesu. Mbote, ya ke vwanda mpasi na nge na kutelemina bantumbu. Samu na yinki nge ke na kutalisa Muntu mpasi?” Mutindu yina, mpe Nzambi bakaka muntu *yina* mpe salaka yandi mosi ya bantu ya kulutila nene yina me talaka ntoto katuka Yesu Klisto. Yina vwandaka nsodolo ya Nzambi.

401 Bubu yayi, beto ke mekaka na kusala nsodolo. Beno mabuundu, beno ke fidisa muntu *yayi* awa, mpe muntu *yina* awa. Ya zolaka vwanda ve mutindu yina. Nzambi ke salaka ntwadusulu. Ya kele Nzambi na kati ya nyonso, na nzila ya nyonso, na zulu ya nyonso; ve yina me tuba mukanda mosi ya dibuundu mosi. Ya kele yina Nzambi me tuba na yawu, ya kele yina ke sala luswaswanu.

402 Beno tala. Nzambi salaka nsilulu na Abraham, kukondwa kima. Mpe ntangu yayi, beno vingila, Abraham zolaka sala kima mosi ve. Nzambi tubaka, “Mu me sala yawu yimeni.”

403 Nzambi salaka nsilulu na Adam, na kutubaka, “Adam, kana nge simba *yayi* ve, nge ke zinga kukonda nsuka. Kasi kilumbu nge ke kudya yawu, kilumbu yina nge ke kufwa.”

404 Adam tubaka, “Mu ke na kumiyufula kaka yinki ya kele na nyonso, na mutindu nyonso?” Yandi me belama mpe me kudya yawu, me simba.

405 Konso ntangu yina Nzambi ke salaka . . . muntu ke salaka ngwisani na Nzambi, to Nzambi na muntu, muntu ke zengaka na lweka ya yandi. Na yawu Nzambi zolaka sala kima mosi, samu ti Yandi monaka yina muntu vwandaka. Mpe bawu vwandaka ya kusola na ntwala, bawu vwandaka ya kusola, mpe Nzambi zolaka sala kima mosi. Na yawu Nzambi kulumukaka mpe salaka ngwisani ya Yandi na Abraham, kukondwa kima. Kana ya vwandaka ve kukondwa kima, Abraham zolaka vwanda ya kuzimbana, ntangu mingi.

406 Beno tala yandi ya kuvwanda kuna na Guérar, ya kuvutuka manima, na kutubaka luvunu. Mpe ke pesa kento ya yandi na bakala yankaka, samu na kuvulusa mpusu ya yandi mosi. Wapi mutindu ya bakala! Ya kuvwanda kuna, mpe ya retrograde. Nzambi tubaka na yandi, na kutubaka, “Kukatuka ve awa. Vwanda awa.” Nzala salaka yandi kubasika. Yandi kwendaka kisika ya vwandaka tambula mpasi ve. Beno zaba yinki ke salamaka na muntu ntangu yandi ke bakaka nzila ya mpasi ve.

407 Yandi kwendaka, kuna kisika matiti vwandaka na ntinta ya saka-saka. Mpe ntangu yandi kumaka kuna, yandi tubaka na ntinu yina ti kento ya yandi vwandaka mpangi-kento ya yandi, samu na kuvuukisa mpusu ya yandi mosi. Ntangu yayi, yina vwandaka luvunu. Mpe bakala nyonso, ke baka kento ya yandi mpe ke pesa yandi na bakala yankaka, samu na kuvulusa mpusu

ya yandi! Kuna yandi vwandaka, ya kuvwanda kuna na tenta ya fyoti, retrograde, na kuzonzaka luvunu, mpe yina kele yandi nyonso na ngaanda . . . ya kuzengana ya muvimba na nsilulu mpe nyonso, kasi dyaka profete ya Nzambi.

⁴⁰⁸ Mpe kuna vwandaka Abimélec, yandi vwandaka muntu ya mbote, ya santu. Kieleka, vwandaka sala bisambu ya yandi konso mpimpa. Yandi me tala nkooko ya kento yayi, ya bamvula nkama, kukwiza kuna, ya kitoko mpe ntwenya dyaka. Yandi me tuba, “Yina kele mwana ya kento yina mu vwanda vingila, na yawu mu ke kwela kaka yandi.”

⁴⁰⁹ Abraham tubaka, “Nge lenda kuzwa yandi. Yandi kele mpangi ya munu ya kento.”

Kento, “Ya kele mpangi ya munu ya bakala.”

⁴¹⁰ Na yawu yandi me nata yandi kuna mpe me kuzwa bakento na kuyobisa yandi nzutu nyonso mpe—mpe kulwatisa yandi bilele ya mbote, mpe kubongisa yandi mutindu—mutindu mwana ya kento ya ntinu. Mpe yandi salaka kisambu ya yandi, me mata na mbeto, mpe me yidika makulu ya yandi, mpe me tuba, “Mbasi, mu ke kwela mwana ya kento ya Hébreux ya kitoko yina, yina—yina mpangi ya kento ya mwana—bakala yina kuna. Oh, ya ke vwanda mbote. O Mfumu, Nge zaba mutindu mu zola Nge! Yinga, tata. Mbote mingi!”

⁴¹¹ Mpe Nzambi me tuba, “Nge kele kaka mbote mutindu muntu ya kufwa.” Uh-huh!

⁴¹² [Mpangi Branham me kosola—Mu.] (Beno lemvokila munu.) Abra-. . . Beto tala, Abraham vwandaka ya kuvwanda kuna, vwanda vuna, vutukaka manima. Mpe awa vwandaka muntu yayi, ya kusungama mpe ya kudedama mpe muntu ya kusungama. “Samu na yinki,” yandi tubaka, “Mfumu, Nge zaba kusungama ya ntima ya munu. Yandi ve tubaka na munu, ti ya vwandaka ‘mpangi-kento’ ya yandi?”

⁴¹³ Yandi me tuba, “Mu zaba kusungama ya ntima ya nge. Ya kele samu na yina mu ke na kubumba nge na kusumuka na ntwala ya Munu. Ya kele kieleka. Mu zaba kusungama ya ntima ya nge. Kasi bakala ya yandi kele profete ya munu.” Alleluia! Oh, kana yina kele ve lemvo, yinki ya kele? “Retrograde, ke na kutuba luvunu, mpe ya kuvwanda na ngaanda kuna, kasi ya kele dyaka profete ya Munu. Nge baka munkayulu, mpe kwenda na yandi, mpe vutula kento ya yandi, kana ve nge kele muntu ya kufwa. Mu ke kuwa dyaka ve bisambu ya nge. Ti yandi sambila samu na nge.” Amen. Beno bawu yayi. “Ya kele profete ya Munu.”

Ntangu yayi, beno ke tuba, “Oh, mu ke zola kuvwanda Abraham.”

⁴¹⁴ “Kana beto kele ya kufwa na kati ya Klisto, beto kele Nkuna ya Abraham, mpe kele bibyadi landila nsilulu.” Kieleka. Ya

kele yina Biblia ke tuba. Beno ke zola kutanga Yawu? Mbote, Biblia ke tuba ti—ti nsilulu vwandaka kaka ve samu na Abraham mpe bankuna ya yandi. Mutindu beno. . . Abraham kuzwaka bankuna mingi, kieleka, bana mingi. Ismaël vwandaka mwana ya yandi. Yandi kuzwaka bana sambwadi to nana na manima ya lufwa ya Sarah, na kento yankaka, Ketura. Kasi, beno tala, nkuna vwandaka yina ba salaka nsilulu, yina vwandaka Isaac, mpe na nzila ya Isaac kwizaka Klisto, na nzila ya Klisto beto me kwiza. Nsilulu kele kukondwa kima.

⁴¹⁵ Ntangu yayi, wapi mutindu samu na Abraham? Mbote, yandi zolaka suka, ya zolaka salama dyaka ve samu na yandi na kuvutuka. Kieleka. Ya zolaka salama dyaka ve samu na Paul na kuvutuka, kana yina, beno zolaka tanga Masonuku mutindu yina. Beno me mona? Kasi ya vwandaka ve. Nsilulu ya Nzambi ke zinga ntangu nyonso.

⁴¹⁶ Beto tanga awa minuti kaka. Mu zola beno kutanga Yawu. Mu zola beno kubaka Galates 3:16, mpe kutanga yayi, mpe kumona ntangu yayi yinki nsilulu kele, mpe kumona yinki kana—kana beto kele nsilulu ya Yandi to ve, 3:16. Beno kuwa awa. Mbote mingi. Mu ke tanga mpe, nzila ya 15.

Bampangi, mu ke zonza landila mutindu ya bantu; Ata ti ya vwanda kasi ngwisani ya muntu, dyaka kana ya kele siamisama, muntu ve ke katula, to ke bwela kuna.

Kasi na Abraham mpe nkuna ya yandi, nkuna (Nkuna, n, k, u, n, a.), na nkuna ya yandi ti nsilulu kusalamaka.

“Na Abraham mpe Nkuna ya yandi.” Ntangu yayi beno tala mbote.

Yandi tubaka ve, Mpe na bankuna ya nge (mingi), mutindu ya mingi; kasi mutindu . . . mosi, Mpe na nkuna ya nge, yina kele Klisto.

⁴¹⁷ Na yina, Klisto vwandaka Nkuna ya Abraham. “Mpe beto na kuvwandaka ya kufwa na Klisto, mpe ya kubotama na kati ya Nzutu ya Yandi, beto kele Nkuna ya Abraham, mpe kele bibyadi ya nsilulu.” Na yina wapi mutindu ya kele, wapi mutindu beno ke kubwa, kana Nzambi salaka nsilulu samu na beno? Wapi mutindu beno ke vutuka manima, mpe kukwenda mpe fwana kukwenda na difelo samu na yawu?

⁴¹⁸ Ntangu yayi, beno ke tuba, “Mbote, beto lenda ve kuvutuka manima?” Kieleka. Mpe na yina beno ke vutuka manima, beno ke kuzwa yawu, beno vwanda na boma ve. Abraham kuzwaka yawu, mpe bayankaka ya bawu kuzwaka yawu, mpe beno ke kuzwa yawu. Beno banza ve ti ya ke pesa beno muswa ya kusumuka. Ya ke sala ve. Beno ke futa samu na nyonso yina beno ke sala. Beno ke buka yina beno kunaka. Kana beno sala disumu mosi ya fyoti mpe beno ke buka dibola ya muvimba ya kifuluka. Ya kele kieleka. Kasi, mpangi, yina zola ve kutuba ti beno kele ya kuzimbana. Ya kele kaka kieleka. Abraham bukaka kieleka

yina yandi kunaka. Ya kele kieleka. Kasi yandi vwandaka dyaka ya kuvuluka.

419 Ngwisani yina Nzambi salaka na Israël: bawu zimbisaka difwa ya bawu, bawu zimbisaka yinsi ya nsilulu mpe kwendaka na Égypte, kasi bawu zimbisaka ve ngwisani ya bawu. Nzambi tubaka, “Mu me bambuka moyo na nsilulu ya Munu na Abraham. Mu me bambuka moyo, mpe Mu me kulumuka samu na kukuula bantu ya Munu. Kwenda kuna, Moise, mpe tuba na Pharaon, Mu me tuba, ‘Bika bantu ya Munu kukwenda.’ Mu me bambuka moyo ti Mu salaka nsilulu na Abraham mpe na nkuna ya yandi.”

420 Ya kele kima mosi ya kele na beto. Na yawu kana beno kele ya kufwa, mpe ti luzingu ya beno kele ya kubumbama na kati ya Nzambi, na nzila ya Klisto, ya kele ve na kima mosi na yinza yina lenda simba beno. Ntangu yayi, beno lenda kwenda mpe kusala yimbi, kasi kana beno kele kieleka, mwana, ya kieleka ya Nzambi, mpe beno mona ti beno me sala foti, beno ke telama mpe ke meka dyaka. Ya kele dyaka, mpe beno ke vwanda ve kuna.

421 Kasi kana beno kele muntu ya boma, kana beno kele grateron, kana ya kele ve na “telama” na beno, beno ke tuba, “Ah, mbote, ya vwandaka ve na kima na Yawu, na mutindu nyonso.”

422 Kimfumu ya Nzambi kele mutindu muntu me baka filet mpe me kwenda na mubu, me losa yawu. Ntangu yandi ke kwiza, yandi ke kuzwa bamfulututu, bampangu, banyoka, bisyalala, bankala-bumi, mpe mbisi. Ya kele Nsangu ya mbote na yina Yawu me longama.

423 Mutindu Mfumu ke tuba na mulongi mosi, mutindu Mpangi Graham, “Kwenda *awa*. Kwenda na nsongi *yayi* mpe loba mwa ntangu fyoti, Mpangi Graham.” Mbote, yandi ke baka filet ya yandi mpe ke kwenda kuna mpe ke banda na kuloba na filet.

“Wapi kisika nge ke na kwenda, Mpangi Bill?”

“Mu ke na kwenda kisika yankaka, mpe kulosa na nsongi yankaka *yayi*.”

424 Mu ke na kubenda, “Bawu yayi, Mfumu, Nge zaba banani bawu kele.” Mu ke benda dyaka filet, “Mbote mingi, awa bawu yayi, Mfumu.”

425 Ntangu yayi, mfulututu vwandaka mfulututu, na kubanda. Ba me simba kaka beno na filet. Ya kele kieleka. Mpe ya kele mutindu bantu ke kotaka na emotion, “O Alleluia! Alleluia! Nkembo na Mfumu! Nkembo na Nzambi! Alleluia!” Bawu kotaka kaka na filet, kaka yina.

426 Kana mpeve ya Mfulututu ya ntama yina kele na kati ya bawu, ya ke sala ntangu mingi ve, bawu ke tuba, “Mbote, mu ke tuba na beno, . . .” Beno tala yandi kukwenda, na kudibendaka na manima.

427 Mpe mama ya ntama ya Écrevisse ke tuba, “Kasi mu lenda kaka ve kubakula Yawu.” Beno me mona?

428 Ma Nkala-bumi ke vwanda kuna ntangu fyoti, yandi ke kwenda “plop, plop, plop,” kaka na manima, “Mbote, ya vwandaka ve na kima na kati ya Yawu, na mutindu nyonso.”

429 Ma Nyoka ke tuba, “Oh, bawu kele nkonga ya ba-exalté. Ya kele kaka nyonso ke na Yawu. Mu ke kwenda kisika bawu kele na mbanzulu ya kulutila mbote na yina.” Mbote, beno kele nyoka, na kubanda. Nsangu ya mbote me simba kaka beno, kaka yina.

430 Kasi mbisi me natama na mesa ya Mfumu. Yandi vwandaka mbisi, na kubanda. Nkuna ya yandi vwandaka mbisi. Yandi bandaka, mbisi, mpe Nzambi zabaka mbisi ya Yandi kubanda mbandukulu ya yinza. Alleluia!

431 Beno bambuka moyo, bawu nyonso kuna ke na kupemaka maza yango ya poto-poto. Bawu nyonso ke na kupemaka na yinto mosi ya masa. Ya kele kieleka. “Beto nyonso me sala. . . kunwa na Ditadi mosi ya kimpeve. Bawu nyonso kudyaka mani na ntoto ya kuyuma.” Caleb mpe Josué kudyaka mani mosi yina—yina bayankaka ya bawu kudyaka. Mpe bawu nyonso kubwaka na ntoto ya kuyuma. Kasi ya vwandaka na zole yina ba solaka na kukwenda lweka yankaka, mpe bawu kwendaka lweka yankaka. Ya kele kieleka.

432 “Beto nyonso kele ya kusala na kunwa na Yinto mosi.” Kasi bawu nyonso ve yina ke kunwa kele ya kuvuluka. Beto nyonso kele ya kusala na kuboka kintwadi. Beto nyonso kele ya kusala na kusepela kintwadi. Kasi Musolami kele ya kuvuluka. Beno me tala? Ya ke tuba, “Bampeve nyonso zole, na bilumbu ya nsuka, ke vwanda pene-pene mingi tii ya ke vuna Musolami ya kieleka kana ya lenda salama,” *kana* ya lenda salama. Beno me mona? Ya kele Mpeve ya kieleka ya Nzambi, ya kusola samu na Luzingu ya Kukonda nsuka.

433 Ntangu yayi beto ke sukisa. Na manima Mpangi Neville ke baka kisika mu ke bika awa. Mbote mingi.

Mpe yayi mu ke tuba, ti ngwisani, yina vwandaka ya kusiamisama ntete na Nzambi na Klisto, musiku, yina vwandaka nkama yiya ya mvula, nkama yiya na makumi tatu na manima, lenda katuka ve, samu ti ya ke sala nsilulu mpamba.

Ya kele nsilulu Nzambi pesaka Abraham, ntete musiku kota na luzingu.

Samu ti kana—samu ti kana difwa katukaka na musiku, ya kele dyaka ve ya nsilulu: kasi Nzambi pesaka yawu na Abraham na nzila ya nsilulu.

Ve na nzila ya kima mosi beno ke sala, ve na nzila ya misiku, misiku mosi ya dibuundu ya beno, na nzila ya kukota

na dibuundu mosi, to musiku nyonso yankaka. Ya kele kieleka kisalu ya lemvo ya Nzambi, samu na beno. Beno bawu yayi.

434 Beno tala mbote.

Na yina wapi mfunu ya musiku? Ya kubwelamaka samu na disumu, tii nkuna ke kwiza na yandi yina nsilulu kusalamaka; . . .

Ya kele kaka ve pwelele mutindu mbombo na kizizi ya munu? “Ya kubwelamaka, samu na kusadila tii Nkuna kwizaka, yina vwandaka Klisto, na Yandi yina nsilulu kusalamaka.”

. . . mpe ya tubamaka na bawanzio mpe na maboko ya mvukisi.

Na yina mvukisi kele ve mvukisi ya mosi, kasi Nzambi kele mosi.

435 Ntangu yayi, mu ke bika kaka awa, Mpangi Neville ke banda kaka kuna, na Kilumbu ya tatu yayi yina ke na kwiza.

436 Ntangu yayi beno me bakula yina beto me tuba? [Dibuundu me tuba, “Amen.”—Mu.] Ti kieleka ya lenda salama ve na Muklisto yina me butuka mbala zole ti. . . Mu zola ve kutuba, ntangu yayi, yina ke *bokila* yandi mosi, “ya kubutuka mbala zole.” Mu zola kutuba, Muklisto ya kieleka, ya kubutuka mbala zole, kubwa na lemvo kilumbu, yandi lenda ve kusala yawu. Yandi lenda kubwa, ya kele kieleka, kasi yandi lenda ve, ata fyoti ve, kubasika na lemvo yango.

Abraham kubwaka na lemvo. Kieleka, yandi salaka. Nzambi tubaka na yandi na “kuvwanda kuna.” Yandi basikaka na yawu, kasi ata mbala mosi ve yandi zimbisaka ngwisani ya yandi. Yandi vwandaka dyaka yina Nzambi solaka. Yandi vwandaka profete ya kuvwanda kuna. Yandi vwandaka ntangu nyonso. Yandi ke vwanda ntangu nyonso ya Nzambi.

437 Ntangu yayi beno tala. Biblia ke tuba, ti, “Bawu nyonso ya Israël ke kuzwa mpulusu.” Bantu yikwa zaba yawu? Biblia ke tuba, “Israël nyonso ke kuzwa mpulusu.” Ntangu yayi, “Israël kele ve Israël yina kele ya nzutu, kasi Israël ya Mpeve, samu ti makabu mpe balubokilu kele kukondwa kuvutuka.” Ya kele yina Biblia ke tuba, na nzila yina ke landa kaka? Galates. Mbote mingi. “Bawu nyonso ya Israël ke kuzwa mpulusu. Mosi na mosi ya bawu kele ya kuvuluka.” Wapi mutindu beto ke kuma Israël? “Na kuvwandaka ya kufwa na Klisto, beto ke kuma Nkuna ya Abraham, mpe beto kele bibiyadi landila nsilulu.”

438 Paul ke tuba, “Ti yina kele na ya ngaanda kele ve Juif, kasi ti yina kele na ya kati, kele Juif, Bayina kuzwaka nsilulu.” Mpe beto kele Nkuna ya Abraham, na nsilulu, na nzila ya Klisto, na kundimaka Yandi mutindu Mvulusi ya nge mosi.

439 Oh, mu banza ti beno ke mona yawu. Mu banza ti beno me bakula yawu, kana beno lenda vwanda na Yawu mwa ntangu fyoti. Ntangu yayi awa beto ke sukisa na yayi, na manima beto ke

banda na Melchisédek, yina ke nata dyaka mbala mosi na yayi. Beto ke banda kaka na . . . Oh, Yawu kele kaka, kima nyonso kele mbote. Kasi beto ke landila kaka na kima yango ya crème.

⁴⁴⁰ Ntangu yayi, beno me mona, kana beno baka Yayi *awa*, ya ke talana mutindu, kana beno tanga Yawu kaka na kumona, mutindu muntu ya kieleka ya kukangama na Butatu, yina ke kwikila ti ya kele na Banzambi tatu, tubaka na munu kilumbu mosi, ti, “Matthieu 3 ke tuba kieleka ti ya vwandaka tatu, Bantu tatu na mosi mosi na kati ya Bunzambi.”

⁴⁴¹ Mu tubaka, “Mu fwana mona yawu.”

⁴⁴² Yandi tubaka, “Tala mbote.” Ya kutelama kaka na chaire yayi, yandi tubaka, “Tala awa, Matthieu 3,” yandi tubaka, “Ntangu Yesu basikaka na maza, tala, mazulu kufungukaka na Yandi, mpe Yandi monaka Mpeve ya Nzambi mutindu yembe. Mpe Ndinga na Mazulu na kutubaka, “Yayi kele Mwana ya Munu ya luzolo na kati ya yandi mu me sepela mingi.” Mpe kuna vwandaka tatu: Mwana na simu; Mpeve-Santu na kati-kati; mpe Tata na zulu.”

Mu tubaka, “Mpangi, Masonuku ke tuba *yawu* ve.”

“Oh, yinga, ya ke salaka!”

Mu tubaka, “Ntangu yayi tanga dyaka Yawu, tala kana Yawu ke tuba yawu.”

⁴⁴³ Ntangu yayi, awa kele kizizi ya yandi. *Awa* kele Nzambi, Mwana; *kuna* kele Nzambi, Tata; *awa* kele Nzambi, Mpeve-Santu, mutindu yembe. Ntangu yayi beno tala mbote. Biblia ke tuba, ntangu Yesu kuzwaka mbotika, “Mwana basikaka na maza, beno tala, mazulu na zulu ya Yandi kufungukaka. Mpe Ndinga tubaka . . .” Yandi monaka Mpeve ya Nzambi, Mpeve ya Nzambi, mutindu yembe. Ve Muntu yankaka na zulu *kuna*, kasi Mpeve yayi ya Nzambi vwandaka Yembe yina vwandaka na zulu ya Yandi, mpe Ndinga mosi kwizaka, tubaka, “Yayi kele Mwana ya Munu ya luzolo, na kati ya Yandi Mu me sepela na kuzinga.” Ntangu yayi beno tanga Matthieu 3 mpe beno mona kana Yawu ke tuba yawu ve. Beno me mona? Bantu tatu ve, ata fyoti ve.

⁴⁴⁴ Mpe ya kele mutindu. . . Yayi ke tuba ve ti ya lenda salama ve na muntu na kuvutuka manima, na yina, ntangu yandi ke vutuka manima. Ya ke tuba yawu ve. Ya ke tuba yawu ve. Ya ke tuba, “Ya lenda salama ve na muntu yina me vutuka manima na kuvutukila yandi mosi, na manima yandi me vwanda mbala mosi kuna.” Yandi lenda sala yawu ve.

⁴⁴⁵ Biblia ke tuba, “Yandi yina kele ya kubutama ya Nzambi, ke salaka ve disumu, samu ti yandi lenda ve kusumuka. Samu ti Nkuna ya Nzambi kele na kati ya yandi, mpe yandi lenda ve kusumuka.” Wapi mutindu mu lenda vwanda ya kubokila musumuki, na yina ya kele na munkayulu ya kuvwanda kuna samu na kubaka kisika ya munu? Wapi mutindu mu lenda kufwa,

na yina ba futa lufwa samu na munu? Wapi mutindu mu lenda kufwa, na yina mu kele na Luzingu ya Kukonda nsuka? Wapi mutindu mu lenda sala yawu? Beno lenda sala yawu ve.

⁴⁴⁶ Wapi mutindu mu lenda kuzwa muswa yina mfumu ya mbanza yayi me sonika, samu na kunata mbangu ditoma bakilometele nkama na ngunga mosi na mbanza, mpe pulusu kukanga munu samu na kunataka mbangu ditoma bakilometele nkama na ngunga mosi? Wapi mutindu beno lenda sala yawu? Mu me kuzwa muswa ya mfumu ya mbanza yina ke tuba ti mu lenda sala yawu. Yandi lenda kanga munu ve. Kukangaka ya yandi—ya yandi, yandi lenda bula bampyololo mpe nyonso yankaka, mpe mu lenda kaka kukipe yawu ve. Ya ke zola tuba kima ve; mu kele na muswa.

⁴⁴⁷ Mpe wapi mutindu mu lenda, na manima, mutindu na manima Klisto me kufwa samu na munu mpe munu me kuma ludedomo ya Yandi samu na lemvo ya Yandi mpe zola na munu? Wapi mutindu mu lenda sumuka, na yina ya kele na kima ya kuvwanda na kati-kati ya munu mpe Nzambi, munkayulu? Mu lenda sumuka ve. Mu lenda sala yawu ve. Nzambi ke monaka munu ata fyoti ve; Yandi ke monaka Klisto. Yandi kele ya kuvwanda na kisika ya munu. Mpe na yina mu ke sala kima ya yimbi, Klisto ke baka kisika ya munu. Mu me sala lufungulu ya munu, “Mu kele yimbi. Yandi kele ya kulunga. Mfumu, Nge zaba ntima ya munu. Nge zaba kana mu zola yawu to ve. Mpe mu kele yimbi. Lemvokila munu.” Nzambi ata mbala mosi ve ke monaka yawu. Menga ya Yesu ke fuka munu, ntangu nyonso. Na yina wapi mutindu Nzambi lenda mona munu? Wapi mutindu disumu lenda vwanda—vwanda ya kutanga na munu, na yina Yandi lenda ve kusala yawu? Kaka na ntangu yina mu ke sala yawu, ba me lemvo kila. [Mpangi Branham me bula misapi ya yandi—Mu.] Ya kele kieleka.

⁴⁴⁸ Ya kele kaka mutindu kubaka mwa pipette mutindu *yayi*, mwa *compte-goutte* ya meso, mpe kufulusa yawu na ntinta ya ndombi mpe kusimba yawu na zulu ya dibuki ya *décolorant*, mpe kulosa kaka yawu na kati kuna, mpe na manima kumeka kutala yawu dyaka. Ya ke kituka na *décolorant*. Ntinta ke kuma *décolorant*. Mpe ya kele yina kele, masumu ya beno ya kufunguka, kana beno kele na kati ya Klisto. Na kati-kati ya beno mpe Nzambi kele dibuki ya muvimba ya *décolorant*, mpe disumu ya beno ke kuma ludedomo samu ti Munkayulu ya kulunga ke na kuvingilaka kuna samu na beno.

Na ntangu mu ke kuma na nzadi na nsuka ya
kilumbu,
Mpe mipepe ya nsuka ya mawa ke bula;
Ya kele na dibanza mosi yina ke pesa munu
ngolo mpe ke sepelisa ntima ya munu,
Mu ke zabuka Jourdain munu mosi ve.

449 Yina kele kima mosi ya mbote. Yina kele kima mosi ya mbote. Mu ke sabuka yawu ve. Mosi ya bilumbu yayi, beto ke kuma na nsuka ya nzila. Mwini ke manga na kusema, kuna Nzambi ke bokila.

450 Adam ke telemisa diboko mpe ke ningisa Ève, mpe ke tuba, “Cherie, yawu yayi. Ya me kuma ntangu ya kuvumbuka.”

451 Ève ke telemisa diboko mpe ke simba Abel, yandi ke tuba, “Kwiza, cheri. Ya me kuma ntangu ya kuvumbuka.” Abel ke simba Seth. Mpe Seth ke simba Noé. Noé ke simba . . . Oh, kulandila mutindu yina, kulandila mutindu yina tii na Abraham, mpe kulandila mutindu bawu kulandilaka. Ya ke vwanda na kuningana mpe kuvumbuka ya nene ntangu Mwana ya Nzambi ke kwiza. Beto ke telama na mutindu ya Yandi na kilumbu yango.

452 Na yina, kana beno ke sala disumu awa, beno ke futa samu na yawu. Mu me . . .

453 Ya ke na kulandila kaka na kukwiza na dibanza ya munu, mu fwana tuba kaka yawu. Mu vwanda me meka na kukanga yawu, bambala yiya to tanu. Mu fwana tuba yawu. Bantu yikwa ke bambuka moyo na mpangi ya bakala yayi, pasteur, yina vwanda vwandaka awa na dibuundu ya Nzambi? Mpangi ya bakala, kaka ntama mingi ve na awa, yinki vwandaka nkumbu ya yandi? Yandi vwanda salaka samu na Vorgang kuna. Oh, beno nyonso . . . Dibundu ya ntete ya Nzambi, kaka awa na nsongi. To, yandi vwanda tekisaka bima ya Rawleigh na ntangu ya—ya nkokoso ya kimvwama. Muntu mosi ya kinzambi ya kieleka, ya santu. Mpangi Smith me baka kisika ya yandi kuna. Mu ke zonga nkumbu ya yandi na baminuti fyoti. Yandi vwandaka muntu ya kuvuuka ya Nzambi.

454 Beno bambuka moyo, kana beno ndima ve masembo, mpe ti beno sala kima ya yimbi mutindu Muklisto, Nzambi ke kebisa beno. Mpe na manima kana beno baka ve kukebisa yango, Yandi ke katula kaka beno na ntoto. Ya kele yina Yandi salaka.

455 Beno ke bambuka moyo, na Biblia? Beno tala na dibuundu yina ya Corinthe. Yandi tubaka na bawu yina bawu vwandaka, kisika ya bawu, na kati ya Klisto. Kasi yandi kebisaka bawu na yina zolaka salama. Mpe bawu sungikaka bawu mosi, sungamaka, na Nzambi.

456 Mpe mwa mpangi ya bakala yayi, yandi vwandaka mwa mpangi mosi ya bakala ya mbote, mu ke kwkila, muntu yina Nzambi vulusaka. Mpe yandi kuzwaka yandi kisalu awa na . . . na Vorgang. Kana mosi ya bantu yandi kele ya kuvwanda awa, mu banza ti beno ke banza ve ti mu . . . Mu zaba ve beno kana beno kele ya kuvwanda awa. Kasi, Ramsey, Mpangi Ramsey, bantu yikwa ke bambuka moyo na Mpangi Ramsey awa na Dibundu ya Nzambi? Kieleka, beno zaba, mwa muntu ya mbote. Mpe yandi vwanda kwizaka na yinzo ya munu mpe beto

vwanda tubaka kintwadi, mpe beto ke vwanda kuna mpe ke dila mpe ke simba maboko ya mosi na yankaka; Muklisto ya kieleka.

457 Kilumbu mosi mu kwendaka kuna, mu vwanda me katuka kaka na balukutakanu na bayinsi yankaka, mu nataka ditoma ya munu samu ba fyongonina yawu, Mpangi Ramsey tubaka, “Yinki mu lenda sala samu na nge, Billy?”

458 Mu tubaka, “Tala yawu, Mpangi Ramsey. Sobisa mafuta.”

459 “Ok,” yandi tubaka, “mbote, mingi.” Yandi tubaka, “Nge me kuzwa balukutakanu ya mbote?”

460 Mu tubaka, “Oh, Mpangi Ramsey, ya vwandaka mbote mingi.” Mu tubaka, “Mu zola mbote ti kilumbu mosi ke kwenda na munu. Samu na yinki nge lenda kwenda ve na munu?”

Yandi tubaka, “Mu ke na kusadilaka dyaka ve Mfumu, Billy.”

Mu me baluka, mu me tuba, “Yinki nge me tuba?”

461 Yandi tubaka mutindu kaka, “Mu ke sadilaka dyaka Yandi ve,” yandi me kwenda.

462 Mu banzaka, “Oh, yandi ke na kusakanaka kaka.” Mu landilaka nzila, kwendaka kisika mosi.

463 Mu vutukaka mpe kotaka na ditoma ya munu. Mu kwendaka na yinzo, mpe mu bandaka na kubanza na yawu, “Mu ke na kusadilaka dyaka ve Mfumu.”

464 Mfumu tula yawu na ntima ya munu samu na kuvutuka mpe kuyufula yandi. Na yawu, mu tubaka, “Meda, bumba kaka yinzo.”

465 Mu kotaka, mpe kotaka na kati ya ditoma ya munu mpe vutukaka kuna, mu telamaka dyaka, kotaka na Vorgang. Mu tubaka, “Mpangi ya bakala, mu zola kupesa nge kyuvu.”

Yandi tubaka, “Mbote, Billy, yinki ya kele?”

Mu tubaka, “Nge me tuba, ntangu fyoti me luta, ti nge ke sadilaka dyaka ve Mfumu. Nge vwandaka dasukila kaka munu, mutindu yina ve?”

Yandi tubaka, “Ve.”

Mu tubaka, “Mpangi Ramsey, nge—nge zola ve kutuba yawu.”

Yandi tubaka, “Yinga.”

Mu tubaka, “Nge zola Yandi ve?”

Yandi tubaka, “Kana mu zola Yandi, mu ke sadila Yandi, mu ke sala yawu ve, Billy?” yandi me kwenda.

Mu banzaka. “Tala, Mpangi Ramsey!”

Yandi tubaka, “Mu zola dyaka ve kuzonzila na yawu.”

466 Mu me kwenda na yinzo, me kota na kivinga, me kanga kielo. Mpe, oh, beno zaba mutindu beno ke kuwaka kizitu mingi, mutindu beno me baka bisikiti na bébé to kima mosi, beno zaba.

Mu—mu banzaka, “Yinki? Ya lenda vwanda ve. Kieleka kima me salama na Mpangi Ramsey.”

467 Mpe ya kele na mwa mwana mosi ya bakala ya mundombi, na nkumbu ya Jimmy, yandi ke kwizaka awa na dibuundu. Yandi ke na dikulu mosi, beno zaba; yandi ke tambulaka, na mutindu tengu-tengu. Mu me zimbana nkumbu ya yandi, yandi ke salaka kuna na Vorgang, yandi ke nataka dépanneuse. Yandi kutanaka munu, mpe yandi tubaka, “Nge zaba, Révérend Branham,” yandi tubaka, “Mu zaba ve yina ke na kusalama yayi awa na Mulongisi Ramsey awa.” Yandi tubaka, “Mu tubaka na yandi, kilumbu yankaka yina, mu tubaka, ‘Beto nyonso vwandaka na boma na kufungula yinwa ya beto na kizunga awa.’ Yandi tubaka, ‘Nge vwandaka muntu ya kinzambi.’ Kasi,” yandi tubaka, “Yandi bakaka lisansie ya yandi ya mulongi mpe kwendaka na kitunga mpe pasulaka yawu, mpe losaka yawu na kati ya kitunga, yandi tubaka, ‘Mu zola dyaka ve kima ya kusala na yawu.’”

Yandi tubaka, “Hé, tata!” Yandi tubaka, “Nge fwana sala yawu ve.”

Yandi tubaka, “Oh, Jim, mu ke na kusadila dyaka ve Mfumu.”

Na yawu yandi landilaka, yandi tubaka, “Nge zola ve tuba yawu.”

468 Mpe yandi tubaka, “Na manima yandi tubaka na munu, yandi tubaka yandi ke kwiza kuna samu na meka ba-soupape ya yandi, na Fête du Travail,” Mu banza ya vwanda. “Mpe yandi tubaka, ‘Awa, mu zola beno kukwiza sadisa munu, Jim.’”

469 Yandi tubaka, “Mu ke sadisa nge na manima mu me katuka na dibuundu, kasi na ntete mu ke kwenda na dibuundu.”

470 Yandi tubaka ti yandi vutukaka kuna, “Mpe Tata Ramsey vwanda meka ba-soupape ya ditoma ya yandi. Yandi tubaka, ‘Jimmy, kwenda mbangu na lweka ya nzadi. Banganda kele ya kukanga awa. Kwenda mbangu na lweka ya nzadi mpe kuzwa munu sanduku ya babyele.’”

471 Yandi tubaka, “Tata Ramsey, mu me vwanda ya kuzaba bima mingi, kasi ata mbala mosi ve mu ke vwanda ya kuzaba na kubaka samu na kisadi ya Mfumu sanduku ya babyele.” Yandi tubaka, “Ve, tata. Ata mbala mosi ve mu ke sala yawu.”

472 Mpe yandi tubaka, “Mbote, kwenda. Kuzwa yawu, Jim.”

473 Yandi tubaka, “Tata Ramsey, mu me zola mbote kumeka ba-soupape ya beno. Kasi Kana beno zola kuzwa byele, beno ke kwenda kuzwa yawu beno mosi.” Yandi tubaka, “Mu ke kwenda ata mbala mosi ve kuzwa samu na kisadi ya Mfumu kima ya mutindu yina.”

474 Na yawu Ramsey me dumuka na kati ya ditoma ya Jimmy, me kwenda na lweka yankaka ya nzadi; me vutuka, ndambu ya kukola, na sanduku ya babyele, ke na kunwaka yawu.

⁴⁷⁵ Yandi bandaka na kukulumuna, mpe kumaka na kimbevo. Beno me mona? Nzambi lendaka ve na kuzonza na yandi. Mu kebisaka yandi, mu salaka nyonso mu lendaka. Mpangi Smith kwendaka na yandi mpe kebisaka yandi. Muntu nyonso mekaka na kusala nyonso yina bawu zolaka samu na yandi. Dyaka, yandi ningisaka kaka yintu ya yandi. Yinki salamaka? Yandi kumaka na kimbevo mpe kufwaka. Yina ke lakisa ti yandi vwandaka muntu ya kuvuuka. Kana Nzambi zolaka sala yandi ve . . . kunata yandi na kutumama, Yandi zolaka katula yandi na ntoto mpe kunata yandi na Yinzo. Ya kele kieleka yina Biblia ke tuba. Ya kele yina Biblia ke sila. Kana beno ke ndima ve masembo, beno fwana kota na Yinzo.

⁴⁷⁶ Na yawu Nzambi lenda zimbisa beno ve na manima Yandi me vulusa beno, kasi Yandi lenda kumisa nkufi bilumbu ya beno awa, mpe kusala beno kufuta samu na disumu nyonso beno me salaka. Na yawu, kana beno sumuka, beno fwana futa samu na yina beno me salaka. Beno bambuka kaka moyo na yawu.

⁴⁷⁷ Mbote, ntangu yayi ti Mfumu vwanda na beno. Mu ke kwikila, na nkokila yayi, ti Mpangi Ramsey vwandaka ya kuvuuka. Kieleka, mu ke kwikila yawu. Kasi yandi zolaka kaka ve kutumama na Nzambi, mpe na yina yandi zolaka ve kutumama na Nzambi, Nzambi zolaka nata yandi na Yinzo. Ya kele kaka kima mosi ya kusala, samu ti, yinki ya vwandaka? “Yandi zolaka nata nsoni mpe kukondwa ya lemvo na Menga yina yandi kusantisamaka.” Ya kele kieleka? “Mpe kutanga ngwisani kima ya santu ve,” kana ya kele ve kaka kieleka yina mukanda ya Hébreux yayi ke tuba. Beno me mona? Ya lenda salama ve na yandi na kuvwanda ya kuzimbana, kasi yandi ke nata nsoni mpe kukondwa ya lemvo, na yawu Nzambi fwana katula yandi na ntoto mpe kunata yandi na Yinzo. Ya kele kieleka yina kusalamaka.

Ntangu yayi ti Mfumu kusakumuna, na yina beto ke kukulumusa bayintu ya beto kaka mwa ntangu fyoti samu na kisambu.

⁴⁷⁸ Ntangu yayi, na ya kulutila santu mpe Tata ya lemvo, beto kieleka me vutula matondo na Nge samu na nsilulu yina kele na beto, ti Nge ata mbala mosi ve ke bika beto to ke losa beto. Nge silaka ti Nge ke tambula na beto na nzila ya luzingu, mpe na lufwa ti Nge ke vwanda pene-pene ya beto. Nge silaka beto ti beto kuzwaka Luzingu ya Kukonda nsuka. Nge pesaka Yawu na beto ya mpamba. Ata mbala mosi ve ti beto lenda zimbisa Yawu. “Bayina nyonso ke kwiza na Munu, kele na Luzingu ya Kukonda nsuka.” Mpe kana ya kele Luzingu ya Kukonda nsuka, Yawu kele na ata nsuka ve, mpe Nge silaka na kuvumbula beto na kilumbu ya nsuka. Na yayi beto kieleka ke vutula matondo. Beto ke vutula matondo samu ti Ndinga ya Nge ke longa beto yayi. Yawu ke pesaka beto kivuvu ya kieleka. Yawu ke salaka beto kuzaba ti Tata ya beto kele Zola. Yandi zola beto, mpe

Yandi solaka beto. Nge ke tuba, “Benovo me sola Munu, kasi Mu me sola beno mpe me tula beno.” Mpe mu me tonda Nge, Tata, ti Nge me sala mutindu yina. Mpe mingi kele ya kuvwanda awa, na nkokila yayi, mpe bayina ba solaka samu na Luzingu ya Kukonda nsuka, mpe me kuzwa Yesu Klisto mutindu Mvulusi ya bawu mosi. Mpe bambuma ya Mpeve ke landa luzingu ya bawu: ya kulembama, ya kulemfuka, ya lembami, zola, kyese, ngemba, kukanga ntima, bumbote. Beto ke vutula matondo samu na yina.

⁴⁷⁹ Mpe beto ke sambila, Tata, ti kana ya kele na bayankaka na kati awa, na nkokila yayi, bayina kele ve na bambuma yango na kutambula na bawu, kasi bawu ke na kupemaka na zulu ya mwa ya kutuba ve, samu ti ba vwandaka ya kufika, kilumbu mosi, samu ti bawu kuzwaka emotion, bawu kuwaka mbote, ya lendaka vwanda ti bawu bokaka, ya lendaka vwanda ti bawu salaka bima mingi. Kasi, Tata, kana bawu me kuzwa ve mbuma ya Mpeve, yina ke bumba bawu kilumbu na manima ya kilumbu na kati ya zola ya ntangu nyonso, na kulemvukila bambeni ya bawu, kusungika bayimbi ya bawu, mpe kuzinga na ngemba mpe na luzolo, mpe ya kulemfuka mpe mbote na mosi na yankaka, mpe ya kudipesa samu na Dibuuundu, zola samu na Klisto mpe samu na bana ya Yandi, O Nzambi ya Kukonda nsuka, lemvo kila bawu. Ata ti bawu kele bamambeke ya dibuuundu, bamambeke ya nzutu ya ntoto, ti bawu kwenda ntangu yayi mpe tula na lweka bima yango ya nsuni, ya kufwa, mpe kwenda na nswalu nyonso na ya kulunga. Pesa yawu, Mfumu. Ti bawu kwiza na Yandi ya kulunga mpe kuzwa Yandi mutindu munkayulu ya bawu samu na masumu ya bawu, ti Yandi lendaka telama mutindu munkayulu ya kulunga samu na bakala yina zaba dyambu mpe kento yina zaba dyambu. Mpe kupesa bawu lemvo ya Yandi ya zola mpe ngemba, tii bawu ke kota na Mvwandulu ya Nzambi samu na kuzinga kukonda nsuka. Pesa yawu, Tata.

Na yina beto kele na bayintu ya beto ya kukulumusa:

⁴⁸⁰ Kana ya kele na muntu ya mutindu yina ke zola kusobisa luzingu ya nsuni ya balutumumu, ya bambotika, ya ba-sensation, ya mwa bima ya nsuni mutindu yina, samu na ntima ya kieleka ya kifuluka na zola ya kieleka, ti—ti beno lenda belama na mbeni ya beno ya kulutila, kutula maboko ya beno na ziunga ya yandi mpe kutuba, “Mpangi, mu ke sambila samu na nge. Mu zola nge.” Kana beno zola kusobisa kimbangi yina ya bima ya nsuni samu na nzingulu ya kieleka ya zola, beno zola kutelemisa diboko ya beno na Nzambi, mpe kutuba, “Nzambi, baka munu na nkokila yayi, mpe sala munu yina mu fwana vwanda”? Mu ke sambila samu na beno, kaka awa na chaire. Benovo ke na nsatu ya kisambu? Benovo telemisa maboko ya beno.

⁴⁸¹ Nzambi sakumuna nge kuna, tata. Nzambi sakumuna nge, mpangi ya bakala. Muntu yankaka? Nzambi sakumuna nge, tata. “Ya me kuma bamvula mu kele na dibuuundu.” Nzambi

sakumuna nge, tata. Nzambi sakumuna nge awa, mpangi ya bakala. Nzambi sakumuna nge na manima kuna, ntwenya ya mama. “Mu ke lomba Nzambi na kukumisa munu ya ngemba.” Beno. . .Beno ke yangisa mingi? Beno ke dasukaka kidi-kidi? Beno ke salaka ntembe? Beno kele kidi-kidi? Beno ke kumiyufuluka kana Yawu kele kieleka kieleka to ve? Ntangu beno ke kwiza na Klisto, beno ke kwiza na kivuvu ya kifuluka, ntima ya kifuluka na zola? Beno ke belama na Yandi kukondwa boma mosi, na kutubaka, “Mu zaba ti Yandi kele Tata ya munu?”

482 Mpe ya kele na ata kitumbu ve, beno me luta lufwa na Luzingu. Beno zaba yawu. Mpe beno ke tala luzingu ya beno: beno kele na luzolo, beno ke lemvočila, beno ke lemfuka, beno kele na ngemba, beno kele na lembami. Bambuma nyonso yayi ya Kimpeve ke tambula na luzingu ya beno, kilumbu na manima ya kilumbu. Mpe ntangu yina beno ke sala kima ya yimbi, oh, la la, kaka na ntangu ya ke kwiza na dibanza ya beno, beno me sala yimbi, na nswalu beno ke sungika yawu, kaka kuna. Beno vingila ve minuti yankaka, beno kwenda kaka kuna mpe beno sungika yawu. Kana ya kele na beno ve, mbote, beno kele ve na Mpeve ya Klisto. Beno lendaka vwanda kento ya mbote, beno lendaka vwanda bakala ya mbote, ya lendaka vwanda ti ba ke zitisaka beno na dibuundu, ya lendaka vwanda ti ba ke zitisaka beno na kizunga, kasi beno me landila na kukwenda na ya kulunga yango, na kisika yina kisika beno kele ya muvimba na kivuvu na Klisto? Mpe na yayi, kupesa beno kidimbu. “Abraham kukwikilaka Nzambi, mpe ya tulamaka ve na yandi samu na ludedomo. Na yina Nzambi pesaka yandi kidimbu ya nzengolo, mutindu nsiamisa.”

483 Ntangu yayi beno ke tuba, “Mu ke kwikila Nzambi. Mu me sala funguna.” Kasi Nzambi me pesa beno na manima kidimbu ya Mpeve-Santu, na luzingu ya beno, ya zola, kyese, bambuma ya Kimpeve, samu na kulakisa ti beno me kuzwa mpulusu? Kana Yandi me sala ntete yawu ve, kuna Yandi me zaba ntete ve lukwikilu ya beno. Beno me sala kaka funguna. Yandi me ndima ntete yawu ve, ya kele na kima mosi ya yimbi. Na yina, beno zola kuzwa Yandi? Beno telemisa diboko ya beno, kana ya kele na muntu yankaka, ntete beto sambila.

484 Nzambi sakumuna nge, ntwenya ya mama. Nzambi sakumuna nge na manima kuna, mpe. Nzambi sakumuna nge. Mbote mingi. Muntu yankaka, ntete kaka beto sambila? Mbote mingi. Nzambi sakumuna nge, na manima kuna, mpangi-kento. Nzambi sakumuna nge, mpangi ya bakala. Nzambi sakumuna nge, mpangi ya bakala. Nzambi sakumuna nge, mpangi ya bakala. Ya kele kieleka. Mwa maboko kumi, makumi na tanu me telama.

Ntangu yayi beto sambila.

485 Mfumu ya kusakumuna, na bakiti ya bawu, ti bawu ke na kutala autel. Ya kele na bakiti ya bawu, kisika bawu kele ya kuvwanda ntangu yayi, ti Nge me zonza na bantima ya bawu, ti bawu kele “yimbi.” Ya kele na bakiti ya bawu ti Nge me tula nsatu na ntima ya bawu, ti bawu “zola kuvwanda ya kulutila mutindu Yesu.”

486 Bawu zola luzingu ya bawu kusoba. Bawu zola kuvwanda ya lembami mpe ya kulemvuka. Bawu zola kuvwanda ya kulemfuka mpe ya kufulukana na kukanga-ntima. Bawu zola kuvwanda na mvibudulu, na ntima-madidi. Bawu zola kuvwanda mutindu Muklisto ya kieleka, mutindu Klisto ya kieleka, tii yinza ke tuba, na yina bawu ke kulumuka bala-bala, “Bakala yina kele kieleka Muklisto. Kento yina kele kieleka Muklisto. Oh, bawu kele bantu ya kulutila kulemfuka, lembami, bumbote!”

487 Pesa yawu, Mfumu, ti bawu ke kuzwa kimbangi yango, na nkokila yayi. Mpe ti bawu pema ata mbala mosi ve na zulu ya lenda ya dibuundu ya bawu, na zulu ya bakuvukana ya bawu na dibuundu mosi, na dénomination mosi; to na zulu ya ba-emotion ya bawu, na zulu ya kutuba ve mosi, mutindu emotion, kima yina me salaka; ti bawu bokaka, kuzonzaka na bandinga, to kima yankaka.

488 O Nzambi ya Seko, ti bawu meka ve na kusala kivuvu na kukwendaka na Mazulu na yawu, samu ti beto me monaka yawu na kyadi bambala mingi kukondwa. Mpe Nge tubaka ti ya ke kondwa, “Kana ya kele bandinga, ya ke suka! Kisika ya kele na profesi, ya ke zimbana. Kisika ya kele na luzabu, ya ke zimbana. Oh, kisika bima nyonso yayi kele, ata makabu, bimangu ya kubeluka ya nzutu, yawu nyonso ke kufwa. Kaka zola yina ya Kinzambi ke wumela.”

489 Nzambi, vanga yina na kati ya ntima ya bawu, mpe ti bawu zaba ti ya kele na Mpeve yina ke basisaka bambuma. Sala kaka yawu ntangu yayi, Mfumu, na yina beto ke na kuingila na Nge, samu ti beto me lomba yawu na Nkumbu ya Yesu. Amen.

490 [Kisika ya mpamba na bande—Mu.] . . . bambuma ya tiya ke na kupumbukaka, mpe kumona bayembe ya mfinda kukwenda mpe kuvutuka na kivinga, kumona Klisto kota na bansende na maboko ya Yandi, mpe na ya Yandi. . . Oh, beno zaba ti ya kele kubula ya mbeni ya Klisto? Yandi tubaka, “Ntangu bima yayi ke banda na kusalama, kuna beno tala na zulu, mpulusu ya beno me belama.” Na yina ya kele samu na yina mu ke zolaka kupesa konso minuti mu lenda na dibuundu, mpe samu na kukumisa beno ngolo. Mpangi Neville lendaka vwanda ntangu nyonso ve na beto. Mu ke kwikila ti Mpangi Neville kele kieleka mulongisi ya mbote, ya Nsangu ya mbote. Beto zaba ve yina ke fula na manima ya chaire yayi, mpe, ntangu ya ke kuma awa, “Mameme ya Munu zaba Ndinga ya Munu.” Beno vwanda na Ndinga yango. Beno bika ata mbala mosi ve Ndinga yango. Beno

wwanda kaka na Yawu. Beno wwanda ya kukangama na kati ya kimpwanza kisika Klisto me pesa beno kimpwanza. Beno bika ve ti ba tula beno na yisi ya bizitu mpe nyonso yina. Beno wwanda ya kukangama, mpe beno wwanda na kimpwanza. Nzambi ke sakumuna beno. Beto kele ve na kima na yinza ya kutala boma.

491 Beno ntangu nyonso ke kumiyufulaka. Mu me talaka bantu kukwiza samu ba sambila bawu, bawu ke kota na ndonga. Kilumbu yankaka bawu ke mona campagne ya kubeluka ya nzutu, bawu ke kota na ndonga *yayi*, bawu ke kota na ndonga *yayi*. Mu ke fundisa bawu ve. Bawu ke na kumekaka na kuzwa lusalusu, kasi bawu ke na kukwendaka nzila ya yimbi. Beno ke na kusalaka mutindu yankaka, yina Nzambi me tuba ve na kusala. Beno me mona? Ntangu beno ke belama na kivuvu na Kiti ya kimfumu ya lemvo, mpe beno ke kwikila, yina, “Beno me lomba, beno ke kuzwa yawu,” beno kangama na Yawu. Ya kele mutindu ya kele ya kusala; ya kele ve na kukimaka kisalu yayi na kisalu yina, dibuundu na dibundu, campagne na campagne.

492 Kasi, bawu me sala ba-campagne yayi ya kubeluka ya nzutu mutindu kikunku ya buzoba. Kieleka, ya kele. Ya me kuma kisika, bantu ya mayela, bawu ke tala kizunga mpe bawu ke kumiyufula yinki nyonso yina kele. Kuna, Nzambi zola ve bima yango. Kubeluka ya nzutu fwana wwanda kaka ve na ba-campagne. Kubeluka zolaka wwanda na konso dibuundu-dibuundu, makabu nyonso yayi zola sala. Kasi beno kundama ve na zulu ya makabu yango. Beno kipe ve makabu. Kana Nzambi zola kusadila beno samu na kima mosi, Yandi ke sala yawu. Kasi, beno tala na Mupesi.

493 Martin Luther, mbala mosi na manima ya kuzonza na bandinga, ba yufulaka yandi samu na yinki yandi vwandaka longa yawu ve, yandi tubaka, “Kana mu longa yawu, bantu ya munu ke sosa dikabu na kisika ya Mupesi.” Ya kele kieleka.

494 Moody, kilumbu mosi, na kuzonzaka, mpe bandaka, na yina yandi vwandaka longa na yisi ya kimpeve mingi, yandi zonzaka na bandinga. Yandi tubaka, “Nzambi, lemvo kila munu na kunyungutaka bampova ya bulawu.” Kieleka. Beno me mona? Mpe bawu vwandaka na bima yango. Beto ke kwikilaka na bima yango, kasi ya fwana wwanda ya kutula na kisika ya bawu. Mpe ya fwana wwanda ve mutindu banzikisa.

495 Ya kele ve na kima mosi yina me bikana na Biblia, mutindu “nzikisa ya Mpeve-Santu,” kaka bambuma ya Kimpeve. Beno tala kisika mosi yina Yesu tubaka yawu. Yinga, tata. Nzikisa ya Mpeve-Santu kele mbuma ya Mpeve ya beno. Yesu ke tuba yawu, “Na nzila ya bambuma ya bawu beno ke zaba bawu.” “Mpe mbuma ya Kimpeve kele zola, kyese, ngemba, mvibudulu, bumbote, ngemba, kusalasana, lembami. Mpe mbuma ya mbeni kele kimbeni, kuyina, mayele ya yimbi, kuswana, mpe nyonso yankaka yina; yina kele mbuma ya mbeni.” Na yawu, beno lenda

fundisa na mutindu beno ke na kuzingila, kisika beno kele ya kutelama na Nzambi. Kana ntima ya beno ya muvimba kele na zola na Yandi, mpe ti beno zola Yandi mpe kele ya kulemfuka, mpe ke zinga na Yandi kilumbu nyonso, beno zaba ti beno me luta lufwa na Luzingu. Kana ya kele ve, mpe ti beno kele mutindu yankaka, beno ke na kulandaka kaka Muklisto. Ya kele kieleka. Mpe, bilanda-landa nyonso ya nsuni kieleka ke zabana. Beto zaba yawu.

⁴⁹⁶ Na yawu, beno zinga ve mutindu ya luzingu yina, beno sala ve. Samu na yinki beno ke ndima kima, na yina mazulu ya muvimba na zulu kele ya kifuluka na ya mbote mpe ya kieleka? Kieleka. Beno bika munu kubaka Nzambi, ya kele yina mu zola. Amen.

⁴⁹⁷ Ntangu yayi, ya kele na muntu me kwiza samu ba sambila yandi? Kana beno kele, beno telemisa diboko ya beno. Beto kele na lukutakanu ya kubeluka ya nzutu na suka yayi. Mu banza na yina. . . Mama yayi awa? Mbote mingi, mpangi ya kento, nge zola kwandi kubelama? Mpe mpangi ya beto ya bakala, kuluntu, awa, ke kwiza ntangu yayi samu na kusala mafuta. [Kisika ya mpamba na bande—Mu.]

. . .sema na munu;
Oh, sema na munu, Mfumu, sema na munu,
Ti Nsemo ya yinzo ya nsemo kusema na munu.

⁴⁹⁸ Yandi kele ve mbote? Beto kulumusa kaka bayintu ya beto, kieleka na malembe ntangu yayi. Mpe, *Sema Na Munu*, dyaka. Ntangu yayi, beno kwiza ntangu yayi, muntu nyonso, ti, “Sema. . .” Beno sambila kaka Yandi na kati ya moyo ya beno ntangu yayi, beno me mona, na kukumaka swi. Lukutakanu ya kubeluka ya nzutu ke banda. Nsangu me manisa. Beto sambila.

Ti Nsemo ya yinzo ya nsemo lezima na munu;
Oh, lezima na munu, Mfumu, lezima na munu.
Ti Nsemo ya yinzo ya nsemo kusema na munu.

Kuvwanda mutindu Yesu, kuvwanda mutindu
Yesu, (Oh!)
Na ntoto mu zola kuvwanda mutindu Yandi;
Nzila nyonso ya nzyetolo na luzingu na ntoto
tii na nkembo,
Mu zola kaka kuvwanda mutindu Yandi.

Beto ke tambula na Nsemo, Nsemo mosi ya
kitoko mingi,
Beno kwiza kisika ke lezima kinoko ya kyadi;
Ke lezima pene-pene ya beto, kilumbu mpe
mpimpa,
Yesu, Nsemo ya yinza.

Beno nyonso bantu ya Nsemo beno tuba,
 Yesu, Nsemo ya yinza,
 Kuna bangunga ya Mazulu ke wakana,
 Yesu, Nsemo ya . . .

Yamba beto, Mfumu, na yina beto ke sambila Nge.

Beto ke tambula na Nsemo, Nsemo ya kitoko,
 Beno kwiza kisika ke lezima kinoko ya kyadi;
 Ke lezima pene-pene ya beto, kilumbu mpe
 mpimpa,
 Yesu Nsemo ya yinza.

⁴⁹⁹ Beno zola ve mutindu ya kusukula yina? Beno ke kuwa mbote? Beno telemisa diboko ya beno, na kutuba. Ya kele na kima na yina me tala bankunga yango ya ntama, bankunga ya ntangu ya ntama, mu ke zola mingi kuzwa yawu kulutula bankunga nyonso yayi ya malu-malu ya yinza yina ba ke kotisa, mpe na mabuundu ya Miklsito. Mu zola yina ya ntangu ya ntama, mu zola yawu.

Yesu, bumba munu pene-pene ya kulunsi, (Oh!)
 Ya ke na kiziba ya kitoko,
 Nzila ya kubeluka, ya mpamba samu na muntu
 nyonso,
 Yina ke basika na kiziba ya Calvaire.

Na kulunsi, na kulunsi,
 Oh, vwanda nkembo ya munu ntangu nyonso;
 Tii moyo ya munu ke kwenda na zulu
 Kupema na manima ya nzadi.

⁵⁰⁰ Mu lenda basika na yinza na malembe mingi na yina ba ke na kuyimba yawu, mutindu yina ve? Mutindu ya kele mbote mingi! Nyonso me sungama? Beno zaba, mu kele na kyese mu me sungika yawu nyonso, beno ve? Kutanga nyonso ya ntama me sungama, ntama. Mu me tuba na Yandi, “Mfumu, mu zola ve kuzwa dyambu mosi kuna na nzadi. Mu—mu zola kuzaba mbote ntangu yayi.” Mu zola kuzaba Yandi. Mu zola kuzaba Yandi.

⁵⁰¹ Ya kele na dibulu ya nene, ya ndombi na ntwala ya mosi na mosi ya beto. Beto ke na kubelamaka na yawu. Ntangu nyonso yina ntima ya beto ke bulaka, beto ke belama mpe ke belama. Kasi ntangu mu ke kuma kuna, mu zola ve kutekita mutindu muntu ya kukondwa ngolo, mu zola kufa munu mosi na bilele ya ludedomo ya Yandi, kukota na yawu, na kuzabaka yayi, ti, “Mu zaba Yandi na ngolo ya mvumbukulu ya Yandi.” Ti, ntangu Yandi ke bokila, mu ke basika na kati-kati ya bantu ya kufwa.


Ya munu . . .

⁵⁰² *Lukwikilu Ya Munu Ke Tala Na Nge*, beto yimba yawu ntangu yayi.

Lukwikilu ya munu ke tala na Nge,
 Nge Mwana- dimeme ya Calvaire,
 O Mvulusi ya Kinzambi;
 Wa munu na ntangu mu ke sambila,
 Nata ntama masumu ya munu nionso,
 Kubika ve ti mu kwenda
 Ntama na Nge.

⁵⁰³ Ntangu yayi, Mulongisi ya nene, mutindu Nge tubaka na beto na Ndinga ya Nge ya kulutila mbote, bantima ya beto ke tekita kaka, na lemvo ya enlevement, na kuzabaka ti beto me luta lufwa na Luzingu. Ya kele nyonso samu na bumbote ya Mfumu ya beto Yesu, Yandi yina bokilaka beto, mpe me sukula beto na Menga ya Yandi, mpe me nata beto na ntwala ya Kiti ya kimfumu ya Nzambi, ya kukondwa foti, kukondwa kifu, samu ti Yandi me baka masumu ya beto. Beto kele na ata disumu ve. “Nzambi me tula disumu ya nko ya beto nyosno na zulu ya Yandi, mpe Yandi lwalaka samu na masumu ya beto.” Oh, mutindu beto zola Yandi, Mwana - dimeme ya Nzambi!

⁵⁰⁴ Mpe beto ke sambila, Tata, ti Nge ke pesa beto bweso, banzonzolo, ti beto lenda tuba na bantu yankaka, ti bawu lenda zaba Yandi, mpe, mpe kuzola Yandi, samu ti Yandi zola bawu. Pesa beto lemvo yayi.

Mpe matondo na Nge, Tata, samu na ba-bébé yina me butuka malu-malu yayi bayina me kota kaka na Kimfumu ya Nzambi. Ti bawu kuzwa dibuundu ya mbote na yinzo kisika, mpe kuna kusadila Nge tii lufwa ke kuula bawu na nzutu yayi ya ntama yina kele ya kubyeta na bampasi mpe bankwamusu, mpe kunata bawu na ntwala ya Yandi, kukondwa foti, kukondwa kifu, na nsungi ke na kwiza, na Luzingu ya Kukonda nsuka. samu ti beto me lomba yawu na Nkumbu ya Yandi. Amen. 

HEBREUX, KAPU YA SAMBANU 2 KNG57-0908E
(Hebrews, Chapter Six 2)

BANDANDANI YA BUKU YA BA-HEBREUX

Nsangu yayi ya Mpangi William Marrion Branham, kulongamaka na Kingelesi, na Lumingu na kokila, kilumbu ya 8 ya Ngonda ya yivwa, na mvula 1957, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2021 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org